

बुधवार, 5 ऑक्टोबर 2022


लोकभारंशेंत लोकांचो आवाज

भांगरभूंय



दसऱ्याचीं समेरस्तांक परबीं
 आयज दसरो. वायटाचेर जैत मेळोवपाचो दीस. आमचे मदीं आशिल्ली कोडसाण ना करुन सगल्यांक खोशी करुया, एकवटान रावुंया. समेस्त वाचक, जायरातदार, लेखक, वितरक हांकां दसऱ्याचीं परबीं.
 - भांगरभूंय वतीन

तिठ्यार



भारताचो मंगळयाना कडेन संपर्क तुटलो
हरीहर कोटा: भारताची ‘मिशन मंगळयान’ मोहीम सोंपल्या. कारण मंगळ गिऱ्याची म्हायती घेवपाक अंतराळांत धाडिल्ल्या मंगळयानाचे इंधन आनी बॅटरी सोंपिल्ल्याचे स्पश्ट जालां. आठ वर्सांनी मंगळयाना कडेन संपर्क तुटिल्ल्याचे भारतीय अंतराळ संशोधन (इस्रो) हांणी जाहीर केलें. भारतान 2013 वर्सा अंतराळांत मंगळयान उपगिरो सोडिल्लो. हे खातीर 450 कोटी रुपया खर्च आयिल्लो.

भौतीक शास्त्र संशोधनः 3 शास्त्रज्ञांक नोबॅल पुरस्कार
नवी दिल्लीः सोमाराच्यान 2022 ह्या वर्सांतल्या नोबॅल पुरस्कारांची घोशणा सुरु जाल्या. सोमारा स्वित्झनच्या स्वांते पाबो वैंजकी क्षेत्रांतलो नोबॅल पुरस्कार जाहीर जाले उपरांत काल भौतीकशास्त्रांतल्या नोबॅल पुरस्कारांची घोशणा केल्या. अँलेन अँसेक्ट, जॉन एफ क्लॉजर आनी अँटोन झेलिंगर हांकां अंदूंचो हो पुरस्कार फावो जाला.

उत्तराखंडांत बर्फाचो दोंगर कोसळून 10 जाणांक मरण
उत्तरकाशीः उत्तराखंडांतल्या उत्तरकाशींत बर्फाचो दोंगर कोसळून व्हड दुर्घटना घडल्या. हातूंत 10 जाणांक मरण आयलें, जाल्यार 18 जाण बेपत्ता आसात. हे सगले जण उत्तरकाशीच्या नेहरू इन्स्टिट्यूट ऑफ माउंटेनिअरिंगच्या ट्रेकिंग गुप्तांत वांटेकार जाल्ले. हातूंत 33 प्रशिक्षणार्थी आनी सात प्रशिक्षकांचो आस्पाव आशिल्लो.

6 राज्यांत विधानसभा पोटवेंचणूक
नवी दिल्लीः केंद्रीय वेंचणूक आयोगान महाराष्ट्रा सयत 6 राज्यांतल्या विधानसभेच्या 7 रिल्या सुवातां खातीर पोटवेंचणूक जाहीर केल्या. उमेदवारी अर्ज भरपाचो 14 ऑक्टोबर निमाणो दीस आसा. ही पोटवेंचणूक 3 नोव्हेंबर दिसा जातली.

संपादकीय

गोंयचे सिंधम मजबूर जाल्यात??

तापमान

चडांत चड 29
उण्यांत उणें 27

शॉर बाजार

सेसेक्स 58,065.47
निफ्टी 17,274.30

भांगर-रुप्याचें मोल

भांगर (10 ग्राम) रु. 52,900
रुपे (एक कील) रु. 61,800

दावखूल

महेश दिवेकार



दसऱ्याक रावण लासतलो म्हणटालों. पूण सगले कडेन रावण मातल्यात, कोणाक म्हूण लासतलो?

आयआयटी विरोधक राजधानींत

मंत्री सुभाष फळदेसाय जमनी विशीं दिता चुकीची म्हायती

मुख्यमंत्र्यांन सांग्यार येवन जमनीची पळोवणी करची, शेतकारांची मागणी



पणजेंत आझाद मैदानाचेर आयआयटी विरोधांत आंदोलन करतना सांगेंचे शेतकार.

(नारायण पिसुर्लेकार)

■ भांगरभूंय । प्रतिनिधी

पणजी/सांगें : सांगेंच्या शेतकारांनी काल पणजे आझाद मैदानार येवन आयआयटीक खर विरोध केल्लो. सरकार सांग्यार जबरदस्तीन आयआयटी हाडपाक सोदता. आयआयटीक आमचो विरोध आसा. सरकारान आयआयटी फर्मागुडी वा सांकवाळ व्हरची, अशी मागणी शेतकारांनी केली.

नागव्यां सांगें पुलिसांनी आडायली बस

सांग्यार आयआयटी हाडपाचो सरकार यत्न करता. पूण आमकां आयआयटी नाका. आमच्यो जमनी आमकां जाय. आमचेर जाल्लो अन्याय पयस करपाक आमी पणजे आझाद मैदानाचेर आमचे म्हणणें मांडपाक भायर सरले, पूण सांगें पुलिसांनी केपें म्हालांतल्या नागव्यां आमची बस आडायली. हो खंयचो न्याय. आमकां आमच्या हक्का खातीर झगडपाचो हक्क ना? असो प्रस्न शेतकार कोस्तांव मास्कारेन्हास हांणी आझाद मैदानाचेर आंदोलना वेळार केलो. सरकारान आमचो आवाज चेपपाचो यत्न केलो तरी निमाण्या श्वासा मेरेन आमी झगडटले. सरकार लोकशाय काबार करुन हुकूमशाय गाजयता. हे आमी कशेच सोंसुत घेवचे नात. जमनीचो बाजार बंद करुन आयआयटी प्रकल्प परत धाडचो, अशी शेतकारांची मागणी आसा.

सांग्यार आयआयटी जमनी चुकीची म्हायती दितात. ही विशीं मंत्री सुभाष फळदेसाय जमीन कोमुनिदादीची, सरकाराची

नगरपालिका अध्यक्ष वेंचणुकेंत मतदान गुपीत न्हय, हात उंचावन

अध्यादेश जारी करपाच्यो सरकाराच्यो हालचाली

■ भांगरभूंय । प्रतिनिधी

पणजी : नगरपालिका अध्यक्ष तशेंच उपाध्यक्षांची वेंचणुकेंत मतदान गुपीत प्रक्रियेन जायनासतना ती नगरसेवकांनी हात उंचावन करपाचे पद्दतीक मान्यताय दिवपी अध्यादेश जारी करपाच्यो सरकाराच्यो हालचाली सुरू आसात. मंत्रीमंडळान ह्या अध्यादेशाक मान्यताय (बाय सर्क्युलेशन) दिल्ल्याची म्हायती गोपांनी दिली. हो निर्णय अधिकृतपणान जाहीर जावंक ना.

दिगंबर कामत हांचे सयत काँग्रेसीच्या आठ आमदारांनी फाटल्या म्हयन्यांत भाजपांत प्रवेश केलो. उपरांत मडगांव पालिकेतले दिगंबर कामत समर्थक उमेदवार दामू शिरोडकार हारले. विजय सरदेसाय हांच्या पॅनलाच्या घनश्याम

अध्यादेशाचो डावः विजय

दसऱ्याच्या म्हूर्तीचेर सरकाराच्या वायट कर्मांत वाड जायत आसा, अशें ट्रिट आमदार विजय सरदेसाय हांणी अध्यादेशा विशीं केलां. मडगांव नगराध्यक्ष वेंचणुकेंत कांय नगरसेवकांनी निमाण्या वेळार आपलो निर्णय बदलिल्ल्यान घनश्याम शिरोडकार हारले. हाची पुनरावृत्ती टाळपा खातीर अध्यादेशाचो सरकाराचो डाव आसा.

शिरोडकार हांणी नगराध्यक्ष वेंचणुकेंत जैत मेळयलें. मडगांव नगराध्यक्षांची निवड हो आमदार दिगंबर कामत हांचे खातीर प्रतिस्ठेचो विशय थारला.

घनश्याम शिरोडकार हांणी

➔ **पान 2 चेर**

उदक दर वाड : सरकाराक म्हयन्याक 60 लाखांची अतिरिक्त येणावळ हाचे मुखार अर्थीक वर्स सुरू जातकूच 5 टक्के दरवाड जातली

■ भांगरभूंय । प्रतिनिधी

पणजी : उदकाच्या बिलांत सरकारान 5 टक्के दरवाड केल्ल्यान सरकाराक म्हयन्याक 60 लाखांची अतिरिक्त येणावळ मेळटली. वर्साक ही रक्कम 7 कोटी 20 लाख रुपया जाता. सध्या सरासरी 38 टक्के गिरायकांक शून्य बील येता. हाका लागून सरासरी 62 टक्के गिरायकांक उदका खातीर चड पयशे फारीक करचे पडटले. सरकारान 1 ऑक्टोबर सावन उदकाच्या बिलांत 5 टक्के वाड केल्या. प्रधान मुखेल अभियंत्यांनी हे विशींची अधिसुचोवणी जारी केल्या. उदक दरवाड उणी आशिल्याचो सरकाराचो दावो आसलो तरी विरोधी पक्षांनी खर हाचेर टिका केल्या. उदक दरवाड फाटीं घेवची, अशी मागणी गोवा फॉरवर्डच्या शिश्टमंडळान मुखेल अभियंत्यांची भेट घेवन केली.

हे सरकार लोकांच्या हिता आड निर्णय घेता, अशी टिका काँग्रेसीन केल्या.

विरोधकांच्या आरोपांत कसलेच तथ्य ना, अशें सांगून भौशीक बांदकाम खात्याचे मंत्री निलेश काब्राल हांणी दरवाडीचें समर्थन केलां. हाचें फुडें अर्थीक वर्स सुरू जातकूच 5 टक्के दरवाड लागू जातली. सध्या 0 ते 15 हजार लिटर मेरेन साडे तीन रुपया दर आसा. 16 ते 24 हजार लिटर मेरेन 9 रुपया युनीट आसा. 26 ते 50 हजार लिटर मेरेन 15 रुपया युनीट जाल्यार 50 हजारां परस चड लिटरा खातीर 25 रुपया युनीट दर आसा. आतां ह्या सगल्या गटांत 5 टक्क्याची भर पडटली. हॉटेल, बार, रॅस्टोरंट हांकां वेवसायीक दराची आकारणी जातली.

उदकाच्या बिलांत 5 टक्के दरवाडी उपरांत म्हयन्यांक 12 कोटी 60 लाखांची येणावळ येतली. दरवाडी उपरांत म्हयन्याक 60 लाखांची

अतिरिक्त येणावळ जमा जातली, अशेंय तांणी सांगलें.

सध्या 16 हजार लिटर मेरेनचें उदक फुकट मेळटा. फाटल्या वर्सा सप्टेंबर सावन ही येवजण सरकारान सुरू केल्या. 16 हजारां परस चड लिटर उदकाचो वापर जाल्यार पुराय वापराचेर बिलाची आकारणी जाता. हाका लागून चड उदक वापरता तांकां थाकाय मेळना. उदकाचो वापर उणो करतात, तांकां थाकाय मेळटा. उदकाची बचत जावची, हो हे येवजणे फाटलो उद्देश आसा.

मुख्यमंत्री डॉ. प्रमोद सावंत हांच्या सरकारान काँग्रेसीचे आमदार खेरेदी करपा खातीर बरोच खर्च केला. हो पयसो उदकाचे दरवाडींतल्यान वसूल करपाक सरकार सोदता अशी टिका आम आदमी पक्षान केल्या.

महात्मा गांधीजींच्या जल्मदिसाचे आदले दिसा जाल्ली दरवाड दुर्दैवी

बांदकाम खात्या कडेन 3.13 लाख घरगुती जोडण्यो

भौशीक बांदकाम खात्या कडेन उदकाच्यो 3 लाख 13 हजार घरगुती जोडण्यो आसात. हाचो अर्थ भौशीक बांदकाम खात्या कडेन घरगुती 3 लाख 13 हजार घरगुती गिरायकां आसात. ते भायर वेवसायीक, उद्देगीक, शेताच्यो जोडण्यो आसात. कांय जाण नेमान बिलां फारीक करतात. कांय जाण दोन वा चड बिलां एकठांय फारीक करतात. म्हयन्याक भौशीक बांदकाम खात्याक उदकाच्या बिलांतल्यान सध्या 12 कोटींची येणावळ येता, अशी म्हायती भौशीक बांदकाम खात्याचे अभियंते संतोष म्हापणे हांणी दिली.

आसा. 18 मिणटांच्या सोपूतविधी सुवाळ्याचेर सरकारान 6 कोटी रुपया खर्च केलो. सरकाराचे तिजोंरेंत आतां खणखणाट आसा. पयसो एकठांय करपाक ही दरवाड आसा, अशी टिका युरी आलेमांव हांणी केल्या. भावप सरकाराच्या काळांत म्हारगाय वाडत आसा. काँग्रेसीचे आमदार खेरेदी करपाक भाजप सरकारान कोट्यांनी रुपया खर्च केला. हो पयसो वसूल करपाची प्रक्रिया आतां सुरू जाल्या

अशी टिका गोवा फॉरवर्डाचे आमदार विजय सरदेसाय हांणी केल्ली.

सध्या 16 हजार लिटर मेरेन फुकट उदक मेळटा. सरकारान फाटल्या सप्टेंबर सावन फुकट उदक दिवपाची येवजण सुरू केल्या. राज्यात 3 लाख 13 हजार घरगुती गिरायकां आसात. सध्या 1 लाख 20 हजार गिरायकांक शून्य बील येता. हे प्रमाण 38 टक्के जाता. हाचो अर्थ 62 टक्के गिरायकांक 5 टक्के दरवाडीचो फटको बसतलो.

ग्रामीण वाठारांनी जल्मल्ल्यां भुरग्यांचें आनी आवयच्या मरणाचें प्रमाण चड जल्म-मरण नोंदणी अहवालांतल्यान स्पश्ट

■ भांगरभूंय । प्रतिनिधी

पणजी : गोंयांत ग्रामीण वाठारांनी जल्मल्लें भुरगें आनी आवयच्या मरणांचें प्रमाण सगल्यांत चड आसा. राज्याच्या नियोजन, सांख्यिकी आनी मुल्यांकन विभागा कडल्यान प्रसिद्ध जाल्ल्या गोंय राज्य जल्म-मरण नोंदणी अहवालांतल्यान ही म्हायती मेळ्ळ्या.

प्रसिद्ध केल्ल्या अहवाला प्रमाण गोंयांत 2021त 140 जल्मल्ल्या भुरग्यांक मरण आयलां. हातूंत 119 जल्मल्लीं भुरगें ग्रामीण वाठारांतली आसात. जाल्यार शारी वाठारांनी फक्त 21 जल्मल्ल्या भुरग्यांक मरण आयलां. फाटल्या वर्सा भुरग्याक जल्म दिले उपरांत 19 आवय्यांक

मरण आयलें. हातूंत 15 आवय ग्रामीण वाठारांतल्यो आसात. जाल्यार फक्त 4 आवय्यांक शारी वाठारांनी मरण आयलें.

जल्मल्लें भुरगें आनी आवय्यांक मरण येवपाचें प्रमाण उत्तर गोंयांत चड आशिल्ल्याचे ह्या अहवालांतल्यान स्पश्ट जाला. जाल्यार दक्षीण गोंयांतले प्रमाण तुळेंत खूबच उणें आसा.

जिल्ह्या प्रमाण ऑक्टेंवारी पळयल्यार उत्तर गोंयांत ग्रामीण वाठारांनी जल्मल्लें भुरगें आनी आवयक मरण येवपाचें प्रमाण चड आसा. जाल्यार दक्षीण गोंयांत शारी वाठारांनी हे प्रमाण चड आशिल्ल्याचे स्पश्ट जालां.

जल्मल्लें भुरगें चलो वा चली प्रमाणांत चड फरक नासलो तरी

मरण आयिल्ल्या चली भुरग्यांची संख्या चड आसा. उत्तर गोंयांत 62 (ग्रामीण 59, शारी 3) आनी दक्षीण गोंयांत 12 (ग्रामीण 5, शारी 7) मेळून 74 जल्मल्ल्या चली भुरग्यांक मरण आयलें. उत्तर गोंयांत 56 (ग्रामीण 52, शारी 4) आनी दक्षीण गोंयांत 10 (ग्रामीण 3, शारी 7) अशा 66 जल्मल्ल्या चले भुरग्यांक मरण आयलें.

ग्रामीण वाठारांनी जल्मल्ल्या भुरग्यांक मरण येवपाचें प्रमाण 24.61 टक्के आसा, जाल्यार शारी वाठारांनी ते फक्त 1.99 टक्के आसा. राज्यांत दक्षीण गोंयांत मडगांवां सगल्यांत चड 11 जल्मल्ल्या भुरग्यांक आनी दोन आवय्यांक मरण

➔ **पान 2 चेर**



पालवाडो-उसगांवां गव्यांचो उपद्रव वाडलो

रस्त्याचे कुशीक आशिल्लीं झोंपां कापपाची वाहन चालकांची मागणी

■ भांगरभूंय । प्रतिनिधी

फोंडें: फांतोडेर पालवाडो-उसगांवच्या मुखेल रस्त्यार गव्यांचे कळप रस्त्यार येत आशिल्ल्यान येरादारीक धोको निर्माण जाला. फाटल्या म्हयन्यां सावन वाठारांत गव्यांचो उपद्रव वाडला. अपघात टाळपा खातीर संबंदीत खात्यान रस्त्याचे कुशीचीं झोंपां कापपाची मागणी वाहन चालका कडल्यान जायत आसा.



रस्त्याचे कुशीक आशिल्लीं झोंपां.

लागून वाहन चालकाक रस्तो हुपपी गवे दिसून येनात. तशेंच वाठारांत रस्त्यार लायट नाशिल्ल्यान काळखांत

वाहन चालकांक गवे दिसून येतात. गोंयांत खूबशा वाठारांनी गव्याचो धपको बसून दुचाकी चालकाक मरण

आयिल्ल्याच्यो घडणुको हाचे पयली घडल्यात. उसगांवचे सुरेश नायक हांणी

चिखले व्हाळांत मोटार पडून चार जाण जखमी

■ भांगरभूंय । प्रतिनिधी

वास्को: सांकवाळ मार्गान दाबोळी विमानतळा कडेन वचपी मोटार काल (मंगळार) सांजवेळा चिखले व्हाळांत पडली. मोटारींत आशिल्ले चार जाण जखमी जाल्यात. तांकां थळाव्यांनी मोटारींतल्यान काडून 108 अ‍ॅम्ब्युलन्सींतल्यान हॉस्पिटलांत दाखल केल्यात.



चिखले व्हाळांत पडिल्ली मोटार.

(अश्वंदा राणे)

चिखले व्हाल्लार ल्हानसो व्हाळ लागता. व्हाळाचें अस्तित्व लक्षांत येना. ताका लागून कांय वेळ

वाहनचालक अपघातांत सांपडटात. दोन म्हयन्यां पयलीं अशीच एक मोटार मध्यान राती व्हाळांत पडिल्ली.

त्या वेळार उजो पालोवपी दळान धांवपळ करून त्या मोटारींतल्या मनशांक भायर काडिल्ले.

मंगळारा सांजवेळा गतीन दाबोळी विमानतळा कडेन वचपी मोटार चालकाचो ह्या व्हाल्लार ताबो सुटिल्ल्यान मोटार व्हाळांत पडली. ह्या व्हाळांत उदक उणें आसा. पूण

रस्त्या वयल्यान पडिल्ली मोटार लवंडली. हे मोटारीक अपघात जाल्ल्याचें कळटकूच थळाव्या लोकांनी धांव घेवन मोटारींतल्या मनशांक भायर काडले. पुलीस आनी उजो पालोवपी दळान म्हायती दिली.

ह्या व्हाळ्यक क्रॅश बॅरिकेड्स उबारपाची सामकी गरज आशिल्ल्याचें चिखलीच्यो पंच

नागवें सुरी हल्लो प्रकरणांत आनीक दोगां जाणांक अटक

अटक केल्ल्या मदीं आतां मेरेन १२ जाणांचो आस्पाव

■ भांगरभूंय । प्रतिनिधी

म्हापशें: नागव्यां रवी शिरोडकार (कळंगूट) ह्या तरणाट्याचेर जाल्ल्या खुनी हल्लो प्रकरणांत हणजूण पुलिसांनी आनीक दोगां जाणांक अटक केल्या. आतां मेरेन ह्या प्रकरणांत १२ जाणांक अटक जाल्या.

मंगळारा अटक केल्ल्यां मदीं राधोबा उर्फ कफू पालयेंकार (रा. नायकावाडो कळंगूट) आनी संदीप उर्फ चोकोलेट कुडणेंकार (रा. काणका) ह्या दुबावितांचो आस्पाव आसा.

ह्या जिवघेणो हल्ल्याची घडणूक शेनवारा फांतोडेर ३ वरांच्या सुमाराक नागव्यां घडिल्ली. ह्या प्रकरणांत पुलिसांनी टाईन पार्सेकार (रा. नागवा), शैलेश चंद नायक (रा. तीनमाड कातुली), सिधांत सूर्यकांत मांद्रेंकार

(रा. गोलेतीनवाडो साळगांव), अमन रोहिदास शिरोडकार (रा. निगवाडा साळगांव), प्रशांत उर्फ कारू दासराजू (रा. फुडलेवाडो - नागवा), राजेश उर्फ लुडू सुरेश केकरार (रा. ग्रॅण्ड मरड - साळगांव), सागर उर्फ क्षेत्रपाल संतोष पाटील (रा. परी), साहील रमेश पेडणेंकार (रा. प्रायसवाडो- नागवा), सागर वासुदेव वावलापी (रा. ओडा - कांदोळी) आनी श्रीमंत उर्फ पुष्पी श्रीकांत साखळकार (रा. खोटलावाडो साळगांव) हांचे सयत वयले दोग जाण मेळून १२ जाणांक अटक केल्या. मजगतीं, हड्ड्यांत दुखूंक लागिल्ल्याचे कागाळी वयल्यान दुबावीत टाईन पार्सेकार हो म्हापशेंच्या जिल्हो हॉस्पिटलांत दाखल जाल्लो. ताका मंगळारा डिस्चार्ज दिलो. उपरांत ताका परतून पुलीस कोठयेंत धाडून दिलो.

पान १ वयल्यान

नगरपालिका अध्यक्ष वेंचणुकेंत

मतदान गुपीत न्हय, हात उंचावन

नगराध्यक्षाचो राजिनामो दिले उपरांत आतां परत नगराध्यक्ष पदा खातीर वेंचणूक जावपाची आसा. हे फाटभुंयेर अध्यादेश जारी करपाची प्रक्रिया सरकारान सुरू केल्या.नगराध्यक्षांची निवड गुपीत मतदानान करिनासतना हात उंचावन जावची, अशी दुरुस्ती करपी प्रस्ताव शार उदरगत खात्यान सर्वसामान्य प्रशासन (जीएडी) फांट्याक धाडिल्ल्याची म्हायती गोपानी दिली. मडगांव नगराध्यक्ष वेंचणुके पयलीं खासा उद्देशान अध्यादेश जारी करपाच्यो हालचाली चालू आसात, अशी चर्चा राजकी मळार सुरू आसा. नगराध्यक्ष पदाची वेंचणूक गुपीत मतदानान जावची, असेो नेम नगरपालिका कायद्यांत ना. नगरसेवकांनी हात उंचावन नगराध्यक्षाची निवड करची, असो अध्यादेश जारी जावपाचो आसा, अशें आमदार दिगंबर कामत हांणी सांगलें.

ग्रामीण वाठारांनी जल्मल्ल्यां भुरग्यांचें आनी आवयच्या मरणाचें प्रमाण चड

आयलें. ते उपरांत उत्तर गोंयांत म्हापश्यां ६ जल्मल्लीं भुरगीं आनी एका आवयक मरण आयलें. पणजी, वास्को देखीक एका जल्मल्ल्या भुरग्याक मरण आयलें. एक लाख संख्ये फाटल्यान सरासरी २.३५ जल्मल्लीं भुरगीं आनी ४९ आवयांक मरण आयिल्ल्याचे अहवालांतल्यान स्पश्ट जाला.तेच प्रमाण राज्यांत ११८ जल्मा पयलीचे भुरग्यांक मरण आयलें. ग्रामीण वाठारांनी ८३ जाल्यार शारी वाठारांनी ३५ जल्माक येवचे पयलीच भुरग्यांक मरण आयलें.

बुस्टर डोसाक लोकांचो उणो प्रतिसाद

■ भांगरभूंय । प्रतिनिधी

पणजी: गोंयांत १८ ते ५९ वर्सा पिराये गटांतल्या लोकांक फुकट बुस्टर डोस मोहीम सुरू करून ३ म्हयने जाले, तरी आतां मेरेन फक्त ६३ हजार २६२ जाणांनी बुस्टर डोस घेतला. जाल्यार ६० वर्सा पिराये वयल्या ७८ हजार ९५० जाणांनी बुस्टर डोस घेतला. गोंयांत आतां मेरेन वट्ट १ लाख ४२ हजार २१२ जाणांनी बुस्टर डोस घेतला.

कारानाचो पयलो आनी दुसरो डोस घेवपा खातीर लोकांनी बरो प्रतिसाद दिलो. पूण आतां तिसरो बुस्टर डोस फुकट दिवन लेगीत लोक हो डोस घेवपाक मुखार येनात. भलायकी खात्या कडल्यान बुस्टर डोस घेवपा खातीर लोकांक आवाहन करतात. सगल्या भलायकी केंद्रांनी हो डोस फुकट दितात. आवाहन करून लेगीत बुस्टर डोस घेतना दिसून येनात.

विक्रांत शेटी आड एसआयटी कडेन कागाळ; अटकपूर्व जामिना खातीर दाखल केलो अर्ज

जमीन हडप प्रकरण

■ भांगरभूंय । प्रतिनिधी

पणजी: मोबदलो दिवपाच्या हांयसान जमीन हडप प्रकरणांतलो मुखेल सुत्रधार विक्रांत शेटीन फटवणूक केल्ल्या प्रकरणांत विशेश तपास पंगडान (एसआयटी) ताचे आड गुन्यांव दाखल केला. ह्या प्रकरणांत दुबावीत शेटीन पणजेंतल्या उत्तर गोंय जिल्हो आनी सत्र न्यायालयांत अटकपूर्व जामीन अर्ज दाखल केला. ह्या प्रकरणाची फुडली सुनावणी ११ ऑक्टोबराक जातली.

एसआयटीन दिल्ले म्हायती प्रमाण जमीन हडप प्रकरणांतलो दुबावीत कायतान फर्नांडीसान ह्या प्रकरणांत एसआयटी कडेन कागाळ दाखल केल्या. ते प्रमाण जमीन हडप प्रकरणांतलो मुखेल सुत्रधार विक्रांत शेटीन १२ एप्रील २२ दिसा पयलीं कुटूंबीक वाद आशिल्ल्याचें निमित्त करून बार्देस म्हालांतली

जमीन फर्नांडीस हाचे सयत ताच्या कुटुंबाच्या नांवार केली.

ते खातीर शेटीन मोबदलो दिवपाचें हांयस दाखयलें. उपरांत शेटीन थारिल्ले प्रमाण संबंदीत जमीन फर्नांडीस आनी ताच्या कुटुंबाच्या नांवार केली. तशेंच ते खातीरचो वेव्हार ताच्या बँक खात्यांत जमा केलो.

उपरांत संभाव्य गिरायकांक संबंदीत जमनीची विक्री केले उपरांत शेटीन ताच्या बँक खात्यांतल्यान सदर रक्कम काडली. तशेंच थारिल्ले प्रमाण मोबदलो दिलो ना, ताका लागून आपली फटवणूक केल्ल्याची कागाळ कायतान फर्नांडीसान एसआयटी कडेन १ ऑक्टोबर दिसा केली.

हाची दाखल घेवन एसआयटीन विक्रांत शेटी आड भारतीय दंड संहितेच्या कलम ४२० खाला गुन्यांव दाखल करून तपास सुरू केला. दुबावीत शेटीन न्यायालयांत अटकपूर्व जामिना खातीर अर्ज दाखल केला.

सरकारान शेतजमनी पूर्ववत करून खणींचें लीज करचें

■ भांगरभूंय । प्रतिनिधी

पणजी: गोंय सरकारान खण लीज करपाचें जाहीर केलां. पूण ताचे पयलीं खणींक लागून लुकसाण जाल्ल्या शेतांचीं आनी तळ्यांची भरपाय दिवची. सरकारान पयली शेतजमनी आदले भशेन करून उपरांतूच खणींचें लीज करचें अशी मागणी मुखेल खाजन टेन्ट असेसिएशन आनी पांगरपथ टेन्ट असेसिएशन हांचे वतीन केल्या. काल (मंगळार) आझाद मैदानार तांणी पत्रकार परिशद घेवन ही मागणी केली.

खणींची माती शेतांनी गेल्ल्यान शेतांनी पीक येना. सेंद्रीय सत्त्याचो उपेग करून जमीन परतून सुपीक करूं येता, पूण ते खातीर पांच वर्सां लागतलीं. सरकारान शेतकारांचो विचार करूंक जाय अशें शेतकार

दिल्ले म्हायती प्रमाण फांतोडेर खूबशे जाण ह्या रस्त्यान ये-वच करतात. त्या वेळार अचकीत गवे रस्त्यार दिशिल्ल्यान दुचाकी चालकां मदीं भिरांत पताळटा. चार-पांच दिसां पयलीं फांतोडेर वता आसतना अचकीत गवे रस्त्यार आयले. त्या वेळार गव्याचे कुशीक पावतकूच दुचाकी धुंवडावन परतून गेल्ल्यान वाटावलो अशें तांणी सांगलें.

गोपां कडल्यान मेळिल्ले म्हायती प्रमाण दोन दिसां पयलीं फांतोडेर ह्या वाठारांतल्यान वचपी एक दुचाकी चालक गव्यांक पळोवन रस्त्यार पडलो आनी जखमी जालो. थळावे पंचायतीन तशेंच रान खात्यान वाठारांतल्या रस्त्याचे कुशीक आशिल्लीं झोंपां कापचीं अशी मागणी वाहन चालकांनी केल्या.

म्हापश्यां अपहरण प्रकरण ह्यो वावड्यो

जिवबा दळवी: अजून भुरग्यांच्या अपहरणाचो प्रकार खंयच घडिल्लो ना

■ भांगरभूंय । प्रतिनिधी

म्हापशें: शाळेंतल्या भुरग्यांच्या अपहरणाचो प्रकार म्हापश्यां खंयच घडिल्लो ना. ह्यो सगल्यो वावड्यो आसात. सद्या शाळेच्या प्राकारांत पुलीस गस्त दवरल्या. भुरग्यां सयत पालकांच्या मनांतली भिरांत पयस करप आमची जापसालदारकी आसा. कांय प्रकरणांत मोगी जोडपें पळून वतात. ही प्रकरणां अपहरण म्हूण नोंद जातात अशें स्पश्टीकरण पुलीस उपअधिक्षक जिवबा दळवी हांणी दिलें.

काल (मंगळार) सकाळीं उत्तर गोंय कॉग्रेस जिल्हो समिती तशेंच संजय बर्डे हांचे अध्यक्षताये खाला म्हापशेंच्या कांय जागृत पालकांनी मंगळारा सकाळीं पुलीस उपअधिक्षक जिवबा दळवी आनी निरिक्षक परेश नायक हांची भेट घेवन तांकां निवेदन सादर केलें.

नागव्यां जिवघेणो हल्लो प्रकरणांतलो मुखेल दुबावीत टाईन पार्सेकार हाचेर राष्ट्रीय सुरक्षा कायदो लावन ताका तडिपार करपाची प्रक्रिया रोखडीच सुरू करतले. तशेंच हेर दुबावितांचेरूय हो कायदो लावपाचो विचार करतले अशें पुलीस उपअधिक्षक जिवबा दळवी हांणी सांगलें.

संजय बर्डेन म्हणलें, हालींच्या दिसांनी कथीत अपहरणा विशीं संदेश तशेंच व्हिडियो व्हायरल जाल्ल्यान पालकवर्ग हुस्क्यांत आसात. ताका लागून पुलिसांची जापसालदारकी वाडल्या आनी शाळेच्या प्राकारांत पुलीस गस्त वाडोवची. भाडेकरू पडटाळणी मोहिमेक चालना दिवची अशी मागणी तांणी केली. ह्या वेळार

तांचे बरोबर सितेश मोरे, दिपेश नायक, प्रवीण आसोलकार, अनील केरकार आनी हेर पालक वर्ग हाजीर आशिल्ले. कॉग्रेसीचे फुडारी विजय भिकेन म्हणलें, फाटल्या धा वर्सांत गोंयांतल्या गुन्यांवकारीचो वाडिल्लो आंकडो हुस्को करपी आसा.

हाचे पयलीं गोंयका बिनधास्तपणान रस्त्यार चलूंक शकताले. पूण सद्या भुरग्यां सयत पालकां मदीं भिरांतीचें वातावरण आसा. पुलिसांचेर टिपणी करून तांचें खचीकरण करपी आमदार मायकल लोबो हांणी पुलीस खात्याची जाहीर माफी मागची अशी मागणी तांणी केली. ह्या शिश्टमंडळांत जिल्होध्यक्ष विरेंद्र शिरोडकार, अॅड. शशांक नावेंकार, सुदिन नायक आनी हेर पदाधिकारी हाजीर आशिल्ले.

वेणर्यां ३५ हजारांचो गांजो जप्त; दुबावीत तरणाट्याक अटक

■ भांगरभूंय । प्रतिनिधी

पणजी: गोंय पुलिसांच्या गुन्यांव फांट्यान सोमारा सांजवेळा वेणर्यां बिलां जंक्शना कुशीक धाड घालून जितेंद्र महातो (३३, बिहार) ह्या दुबावित्याक अटक केल्या. ताचे कडल्यान ३५ हजार रुपया मोलाचो ३१० ग्राम गांजो जप्त केला.

गुन्यांव फांट्यान दिल्ले म्हायती प्रमाण वेणर्यां बिलां जंक्शना कुशीक धुंवळे वखदांची तस्करी करपा खातीर सोमारा सांजवेळा एक मनीस वेवपाचो आशिल्ल्याची म्हायती गुप्तहेरांनी गुन्यांव फांट्याच्या एका अधिकाऱ्याक दिल्ली.

ते प्रमाण पुलीस अधिक्षक निधीन

वाल्सन हांच्या मार्गदर्शना खाला पुलीस निरिक्षक योगेश सावंत हांच्या फुडारपणा खाला पुलीस पंगडान सोमारा सांजवेळा ६.३० ते ८.५० मजगतीं वयले सुवातेर सांपळो लायलो. ह्या वेळार थंय एक तरणाटो आयलो तेन्ना ताची झडटी घेतली. ताचे

CLASSIFIED

जाय

खाशेले शाळे खातीर १० स्पीच थॅपिस्ट जाय. पात्रताय (BASLP) तालुकरा तत्वाचेर जाय. पात्र उमेदवारांन आपल्या सगल्या डॉक्युमेंट्स प्रमाणपत्रा सयत अर्ज घेवन तरीख १४/१०/२०२२ सकाळीं १०.३० वरांचेर हाजीर रावचे. लोकविश्वास प्रतिष्ठान खाशेली शाळा, वडदेव नगर, होंडा सतरी गोंय.

गोंय सरकार

कार्यकारी अभियंत्याची कचेरी

वीज खातें, विभाग-XVI (ओ आनी एम), मडगांव

टॅक खातीर निविदा कळोवणी-निविदा-०१ (२२-२३) जारी केल्या आनी तीच इत्सीक फर्माक वांटेकार जावपाक <https://eprocure.goa.gov.in> हे वॅबसायटीचेर प्रसिद्द केल्या.

कार्यकारी अभियंतो-XVI

डीआय/एडिक्टि०/११२८/२०२२

मास्क घालात, समाजीक अंतर पाळात, हाताची नितळसाण राखात

गोंय सरकार

भौशीक बांदकाम खातें

विभाग VIII (बिल्डिंग्स-दक्षीण), फातोड्डें, मडगांव-गोंय

ई-निविदा कळोवणी क्र. पीडब्ल्यूडी/विभाग ८ (बी.एस)/एसएसडब्ल्यू/२००१/१२/२०२२-२०२३

तारीख: ०४-१०-२०२२

(फक्त ई-निविदा आनी ई-पेमेंट पद्दतीन)

१. निविदा ऑनलायन सादर करपाची निमाणी तरीख १०/१०/२०२२ दिसा सकाळीं ११.०० वरां मेरेन.

२. ऑनलायन निविदा उगडटले १०/१०/२०२२ दिसा सकाळीं ११.३० वरां उपरांत.

अदीक म्हायती खातीर कार्यकारी अभियंतो, काम विभाग VIII (बिल्डिंग्स-दक्षीण), पीडब्ल्यूडी, फातोड्डें, मडगांव गोंय हे कचेरेंत संपर्क सादचो.

वॅबसायट: <https://eprocure.goa.gov.in>

सय/-

कार्यकारी अभियंतो-VIII

विभाग-VIII (बिल्डिंग्स-दक्षीण) पी.डब्ल्यू.डी.

मास्क घालात, समाजीक अंतर पाळात, हाताची नितळसाण राखात

गोंय सरकार,

कार्यकारी अभियंताची कचेरी,

काम विभाग XVII (पीएचई-एन)

भौशीक बांदकाम खातें,

आल्ट-पर्वरी, बार्देस, गोंय

ई-निविदा कळोवणी

No. PWD/DXVII/PHE.N/ASW/F.24-E/27/2022-23

तारीख: ०४/१०/२०२२

१. ऑनलायन अर्ज करपाची निमाणी तरीख १४/१०/२०२२ दिसा १५.०० वरां मेरेन.

२. निविदा ऑनलायन सादर करपाची निमाणी तरीख: १४/१०/२०२२ दिसा १५.०० वरां मेरेन.

३. ऑनलायन निविदा उगडपाची तरीख आनी वेळ १८/१०/२०२२ दिसा ११.३० वरां उपरांत.

अदीक म्हायती खातीर कार्यकारी अभियंतो, डब्ल्यूडी XVII (पीएचई-एन), पीडब्ल्यूडी, आल्ट पर्वरी गोंय हे कचेरेंत संपर्क सादचो.

(वॅबसायट: <https://eprocure.goa.gov.in>)

मास्क घालात, समाजीक अंतर पाळात, हाताची नितळसाण राखात

GOA TOURISM DEVELOPMENT CORPORATION LTD
(A SPECIAL PURPOSE VEHICLE (SPV) FOR TOURISM INFRASTRUCTURE)
(A Government of Goa Undertaking)
Paryatan Bhavan, 3rd Floor, Patto, Panaji - Goa. 4०३००१
Website: www.goa-tourism.com E-mail: md@goa-tourism.com

No. GTDC/PC/EE(N)/2022-2३/e-23

Dated : ०४/१०/२०२२

Brief Tender Notice (E-Tendering Mode Only)

The Executive Engineer, GTDC, Panaji on behalf of the Managing Director, GTDC, invites Single envelope system in e-tender mode only, from the Eligible firms/individual as per terms and conditions for the work of:
“Auction of Unserviceable Vehicle and other Items/Equipment stored at the GTDC Premises at Pernem-Retender”.
The last date for submission of the tender documents shall be 18/1०/2022 up to ०३.००pm. Detailed Tender Notice for participation and other details on e-tender website <https://eprocure.goa.gov.in>.Tender notice is also available on www.goatourism.com for reference.

Sd/-
Executive Engineer
PC, G.T.D.C.

कडल्यान पंगडान ३५ हजार रुपया मोलाचो ३१० ग्राम गांजो जप्त केलो. उपरांत ताची अदीक चवकशी केली

तेन्ना तो जितेंद्र महातो आसून मूळ बिहारांतलो आशिल्ल्याची म्हायती ताणें दिली. फुडलो तपास पुलीस करतात.

मलनिस्सारण आनी साधनसुविधा

उदरगत म्हामंडळ ली.

(गोंय सरकाराचो उपक्रम)

२२ो माळो, इशान इमारत

सीसीटी मुखार

पणजी-गोंय

निविदा कळोवणी (फक्त ई-निविदा पद्दतीन)

निविदा कळोवणी क्र. एसआयडीसीएल/एडीएमएन-७/एफ.क्र. टीएन-३/५९१/२२-२३

तारीख: ०३/१०/२०२२

मलनिस्सारण आनी साधनसुविधा उदरगत म्हामंडळ ली(एसआयडीसीएल) सकयल दिल्ल्या कामा खातीर गोंयच्या राज्यपाला वतीन निविदा आमंत्रित करता.

१. नागमस्जिद कुटी आनी सरभोवतणच्या वाठारांतल्या वैयक्तीक घरांक आनी अपार्टमेंटांक घराच्या गटार जोडणी खातीर रस्ता क्रासिंग प्रदान करप आनी खडपाबांध आनी सरभोवणच्या वाठारांतल्या वैयक्तीक घरां आनी अपार्टमेंटा खातीर घराच्या गटार जोडणी खातीर उरिल्लो रस्तो क्रासिंग आनी गटार लायन घालप (मिसिंग लिंक) फोंडें तालुक्यांतल्या कुटींत.

तपशीलवार निविदा कळोवणी आनी ई-निविदेंत वांटेकार जावपाक हेर नेम/पात्रताय निकशा खातीर कृपा करून <https://eprocure.goa.gov.in> आनी www.eprocure.goa.gov.in ह्या वॅबसायटीक भेट दिवची.

वयर नमूद केल्ले वॅबसायटीचेर नोंदणीकृत नाशिल्ल्या कंत्राटदारांनी पयलीं नोंदणी करप गरजेचें आसा. इत्सुक बोलिदारां कडेन डिजिटल सिग्नेचर आसप गरजेचें. खंयचे स्पश्टीकरण/प्रस्ना खातीर संपर्क सादचो.

संपर्क फोन क्र. (०८३२) ६६४१४७७/७८ वा ई-मेल:-info@sidcg1.com

कसलेंच कारण दिनासतना खंयचीय वा सगल्यो निविदा न्हयकारपाचो अधिकार एसआयडीसीजीएल कडेन राखून आसा.

सय/-

वेवस्थापकीय संचालक-एसआयडीसीजीएल

मास्क घालात, समाजीक अंतर पाळात, हाताची नितळसाण राखात

शिरसय ग्रामपंचायत

शिरसय, बार्देस, गोंय

फोन क्र: (०८३२) २२९८३३९, ई-मेल: vpairsaim@gmail.com

संदर्भ क्र. व्हीपी/एसआयआर/बीएआर/२०२२-२३/८८० तारीख: २६/०९/२०२२

कोटेशन आमंत्रण कळोवणी

ग्रामपंचायत शिरसय वतीन सरपंचान वळेरून सकयल दिल्ल्या वस्तूंची/कामां खातीर अधिकृत विक्रेते/पुरवणदार/एजन्सी/कंत्राटदार हांच्या कडल्यान सीलबंद पाकिटांत कोटेशनां आमंत्रित करतात. जेणे करून ०७/१०/२०२२ दिसा वा ताचे आदीं दनपारां १२.०० वरांचेर तांच्या कार्यालयांत पावपाक मेळटलें आनी त्याच दिसा सकाळीं ११.०० वरांचेर गाम्रपंचायत शिरसय कार्यालयांत उक्ते करतले.

अनु. क्र.	नग	प्रमाण
१.	आत्मनिर्भर भारत स्वयंपूर्ण गोंय निधी अंतर्गत सुक्या कोयच्या खातीर १० एचपी बेलिंग हायड्रोलिक प्रेस मशिनाची पुरवण.	१ संख्या
२.	आत्मनिर्भर भारत स्वयंपूर्ण गोंय निधी अंतर्गत १० कील व्हॉल्यूमेट्रीक क्षमता आशिल्ल्या सॅनिटरी कोयर डायपर आनी सॅनिटरी पॅड्स इन्सिनेटराची पुरवण.	१ संख्या
३.	आत्मनिर्भर भारत स्वयंपूर्ण गोंय निधी अंतर्गत ३.२ तशेंच महिंद्रा एएल कोयर टिपर/एस गोल्ड डिझेल कोयर टिपर.	१ संख्या
४.	आत्मनिर्भर भारत स्वयंपूर्ण गोंय निधी अंतर्गत जनरेटर (४० केव्हीए).	१ संख्या
५.	आत्मनिर्भर भारत स्वयंपूर्ण गोंय निधी अंतर्गत सुको कोयर एकठांय करपा खातीर ट्रायसायकल.	०२ संख्या
६.	आत्मनिर्भर भारत स्वयंपूर्ण गोंय निधी अंतर्गत सोलर सीसीटीव्ही कॅमेरा ३ मेगापिक्सेल १०८० एफएचडी, ३० मिटर, आयपी ६७ कलावड मेमरी इनबिल्ट बॅटरी २४ वरां रॅकॉर्डिंग मायक्रो एसडी १२८ जीबी, १ वर्साच्या सबस्क्रिप्शन सयत ४जी सिमकार्ड, फॅब्रिकेटेड पोल ३'६ मिटर, सिव्हिल फावंडेशन, इन्स्टॉलेशन आणि कॉन्फिगरेशन हाचे सयत.	०३ संख्या
७.	आत्मनिर्भर भारत स्वयंपूर्ण गोंय निधी अंतर्गत वॉटर प्युरिफायर (गरम आनी थंड)	१ संख्या

कसलेंच कारण दिनासतना खंयचेय वा सगलीं कोटेशनां स्विकारपाचो वा न्हयकारपाचो अधिकार पंचायत राखून दवरता.

अदीक म्हायती खातीर पुरवठेदारांनी कार्यालयीन वेळांत ह्या कार्यालया कडेन संपर्क करचो.

डीआय/एडिक्टि०/११३५/२०२२

मास्क घालात, समाजीक अंतर पाळात, हाताची नितळसाण राखात

म्हापशेंचो नगराध्यक्ष, उपनगराध्यक्ष फेरबदलाचो अधिकार ज्योशुआक

■ भांगरभुंग । प्रतिनिधी

म्हापशें: म्हापशेंचो नगराध्यक्ष आनी उपनगराध्यक्ष हांच्या फेरबदला विशीं उपसभापती ज्योशुआ डिसोझा हांची मुख्यमंत्री कडेन चर्चा जाल्या. ह्या पदांत बदल करपा खातीर पूर्ण मेकळीक तांकां दिल्या आनी उपसभापतींचे अपेक्षे प्रमाण आनी थळाव्या भाजप मंडळाक विस्वासांत घेवन हो बदल जातलो अशी म्हायती भाजपाचे प्रदेशाध्यक्ष सदानंद शेट तानावडे हांणी दिली.

येता त्या कांय दिसांनी म्हापशें पालिकेंतले नगराध्यक्ष आनी उपनगराध्यक्ष बदलतले, हे फाटभुंयेर भाजप प्रदेशाध्यक्षानी वयलो प्रतिक्रिया उक्तायली. मंगळारा 4 ऑक्टोबर दिसा आदले उपमुख्यमंत्री फ्रान्सीस (बाबूश) डिसोझा हांच्या 68व्या जयंती दिसाचे कार्यावळींत तांकां आर्गां ऑपले उपरांत ते पत्रकारां कडेन उलयताले.

ह्या वेळार उपसभापती ज्योशुआ डिसोझा, नगराध्यक्ष शुभांगी

तानावडे : फ्रान्सीस डिसोझांक जयंती निमतान आर्गां



आदले उपमुख्यमंत्री फ्रान्सीस डिसोझा हांकां आर्गां ऑपतना भाजपाचे प्रदेशाध्यक्ष सदानंद शेट तानावडे, कुशीक उपसभापती ज्योशुआ डिसोझा, नगराध्यक्ष शुभांगी वायंगणकार आनी हेर.

वायंगणकार, उपनगराध्यक्ष चंद्रशेखर वेनकार, भाजप मंडळ अध्यक्ष नगरसेवक सुशांत हरमलकार आनी उपसभापती हांचे कुटुंब, नगरसेवक, नगरसेविका, भाजपाचे पदाधिकारी आनी कार्यकर्ते हाजीर आशिल्ले.

ह्या वेळार भाजपा युवा मोर्चा म्हापशें मंडळ वतीन रक्तदान शिबीर, कोवीड वासिनीकरण आनी वैजकी शिबिराचें आयोजन केल्लें.

बाबूश डिसोझा हांची याद ताजी करतना तानावडेन म्हणलें, बाबूश हे

लोकप्रीय फुडारी आशिल्ले. तांच्या सभावाक लागून म्हापशें तशेंच गोंयांत तांचो प्रभाव आशिल्लो. बाबूश हांणी अल्पसंख्यांक समाजा मुखार भाजपाची बाजू सदांच बरे तरेन मांडल्या. ताका लागून देशभरांतल्या

गोंयांतले कायदो सुवेवस्थे विशीं उलयतना सदानंद शेट तानावडेन म्हणलें, विरोधकांक उलोवपा खातीर कांय विशय जाय आसतात. हे विशीं मुख्यमंत्र्यांनी पुलिसां बरोबर बसका घेवन तांकां गरजेचे ते निर्देश दिल्यात. गरजे भायर वावड्यो पातळवन टिका करप योग्य नासता. उदकाच्या बिलाची दरवाड कितली जाल्या हाची कल्पना म्हाका ना, ते खातीर हांव त्या विशयाचेर उलोवंक शकना.

भाजपा फुडान्यां सयत लोकां मदीं बाबूश हे एक वळखीचें व्यक्तीमत्व आशिल्ले.

उपसभापती ज्योशुआ डिसोझान म्हणलें, बाबूश हे सदांच लोकांच्या उल्याक पावपी व्यक्तीमत्व आशिल्ले. ताका लागून लोकांच्या मनांत आयजूय तांचे खातीर आदर आसा. तांच्या वाडदिसा सदांच लोक व्हड संख्येन घर येवन तांकां शुभेच्छा दिताले.

काणकोणां 2 हजार विद्यार्थी मदले सुटयेंतल्या खाणा पसून वंचीत दर परवडना म्हूण आपमजत गटान पुरवण केली बंद

■ भांगरभुंग । प्रतिनिधी

काणकोण: शिक्षण खात्यान पुरस्कृत केल्ल्या मदले सुटयेंतल्या खाणाचो दर परवडत नाशिल्ल्यान, काणकोण म्हालांतल्या पयली ते आठवी मेरेनच्या भुरग्यांक खाण पुरोवपी मुखेल आपमजत गटान 1 ऑक्टोबरा सावन खाणाची पुरवण बंद केल्या. हाका लागून म्हालांतले सुमार 2000 विद्यार्थी मदले सुटयेंतल्या खाणा पसून वंचीत जाले.

शिक्षण खात्यान 2009 वर्सा ही येवजण सुरू केल्ली. त्या वेळार पयली ते चवथी मेरेनच्य विद्यार्थ्यां खातीर 5 रुपया 11 पयशे जाल्यार पांचवी ते आठवी मेरेनच्या विद्यार्थ्यां खातीर 6 रुपया 50 पयशे दरान रक्कम दिताले. त्या वेळार खिचडी, शिरो, भाजी पाव, पुलाव हे सारके पदार्थ दिताले. शिक्षण खातें जो रक्कम दर भुरग्या फाटल्यान दिताले ताचेर पदार्थ तयार करप आनी त्या त्या शाळांनी पावोवपाचें काम आपमजत संघटणेच्यो कार्यकर्त्यो



करताल्यो.

2014 वर्सा हें रकमेंत थोडो बदल करून पयली ते चवथीच्या विद्यार्थ्यां फाटल्यान 6 रु. 11 पयशे आनी पांचवी ते आठवीच्या विद्यार्थ्यां फाटल्यान 7 रु. 45 पयशे दरान रक्कम वाडयिल्ली. हो दर परवडत नाशिल्ल्यान तेन्ना लेगीत कांय आपमजत संस्थांनी खाण बंद केल्लें.

अंदूं सावन शिक्षण खात्यान आहारांत बदल केला आनी काबुली चणे, वाटाणे वा मुगाची भाजी, इडली,

पुलाव, तेच बरोबर पावा बदला चपाती दिवपाचें सुचीत केलां. सद्याच्या बाजार मोला प्रमाण काबुली चण्याचें मोल किला फाटल्यान 122 रुपया. मूग 87 ते 90 रु. वाटाणे 60 ते 62 रुपया इतलें आसात.

तातूंतच हें खाण त्या त्या शाळांनी पावोवपा खातीर भाड्यान वाहनां घेवचीं पडटात. ताका लागून सरकाराचो हो दर परवडत नाशिल्ल्याची म्हायती आंकार आपमजत गटाची अध्यक्ष स्नेहा उर्फ संध्या संदेश देसाय हांणी दिली.

बेळगावीं दसरा शॉपींग

दसरो भारतीयां खातीर खोशयेची परब

बेळगांवी : दसरो वा विजया दशमी हो उत्सव फकत हिंदूच पुरतोच मर्यादीत नासून सगल्या धर्माच्या परंपरा मोगी भारतीयां खातीर खोशयेची परब. विजयादशमी (विजय-दशमी) हे उत्तर संस्कृत उत्तरा वयल्यान आयल्या, ताचो अर्थ दशमी वा जैत मेळोवप असो जाता.

कोरोना म्हामारीच्या दोन वर्सांच्या काळा उपरांत दसरो परब अंदूं व्हडा उमेदीन मनयतले. नवरातीच्या णव दिसा उपरांत दसरो मनयतात. बऱ्यान वायटाचेर जैत मेळोवपाची ही परब कर्नाटकांत व्हड उमेदीन मनयतात. दसरो वा विजयादशमी ही बेळगांवी वाठारांत युगपुर्वाची गिरेस्त परंपरा आसा.

‘आप्ता’ (बौहिनिया रेसमोसा) झाडाचीं पानां एकामेकांक वांटून ‘भांगर घेवन भांगरा प्रमाण जगात’ हे उमेदीन लोक एकामेकांक ही पानां भेटयतात. ते उपरांत दुर्गा देवीच्या व्हड मिरवणुकेंत लोक भक्तीभावान वांटेकार जातात. कॅम्प वाठारांतल्या लोकांनी पाळिल्लो एक पोरणो धर्मीक विधी.

धर्मवीर संभाजी मंडळांत (बोगारवेस) हजारांनी लोक दुर्गादेवीचे मिरवणुकेंत भक्तीभावान वांटेकार जातात.

हिंदू धर्मांतल्या सगल्यांत म्हत्वाच्या साडतीन म्हूर्तांतल्यान एक म्हूर्त आसपी दसरो हे परबेक जायत्या अर्थान म्हत्व आसा. जैताची प्रेरणा दिवपी ही परब आसून घटस्थापने उपरांत णव दिसांनी येवपी ही परब. तशेंच नवरातीचो दसरो परबेन समारोप जाता.

सादारणपणान त्रेतायुगा पसून मनोवपी ही विजयादशमी म्हणल्यार दसरो ही परब आसून ह्या परबेक हिंदू धर्मांत व्हड म्हत्व

आसा. अश्वीन शुद्ध दशमी म्हणल्यार विजयादशमी. ह्याच दिसा भगवान रामाचो पूर्वज रघू ह्या अधोध्याधिशान विश्वजीत यत्न केल्लो. त्या काळा पसून म्हणल्यार त्रेतायुगा पसून हिंदू लोक विजयादशमी परब मनयतात.

दसरो परबे निमतान

बेळगांवी आयिल्ल्या गोंयकारांक खरेदी खातीर येवकार दिवपाक बेळगांवी मार्केट सज्ज आसा. दिवाळेच्या परबेक फक्त कांय दीस उरल्यात. बेळगांवी बाजारांत नव्यान येवपी आनी खाशेल्या ऑफर्रींनी सगलें मार्केट सज्ज जालां. बेळगांवी बाजारांतलें खाशेलेपण म्हळ्यार दर्जा, विविधताय आनी अतुलनीय सेवा. दसऱ्या निमतान बेळगांवची आयिल्ल्या गोंयकारांक खरेदीची खोस उपभोगपाक ही एक भांगराळी संद आसा.



Wishing all a Happy Vijaydashami

Only exclusive showroom for Goa kids in Belgaum City

Daffodils

The Kids Paradise

Excellence in fresh fashion

No.9, Adarsha Arcade 1708, & Br.: @No.1708-A/2/B, Shop No.3, Ramdev Galli, Belagavi. Ph: 0831-2403640

Mahesh Hattarki
M: 9632606344





Classic Furnito Park

Furniture, Interior, Exterior

NORTH KARNATAKA's BIGGEST EXCLUSIVE FURNITURE MALL

UP TO **40% OFF** FESTIVAL OFFER

ALL TYPES OF FURNITURE & INTERIOR SOLUTIONS UNDER ONE ROOF



Classic Furnito Park Furniture, Interior, Exterior

Rushi Patil
Business Head 9620624836



Ply, Laminates, Hardware & Doors

Main Branch: Patil Farm House, Vidya Nagar, Bauxite Road, Belagavi

Jaynagar Branch : 249, Behind Military Ganapati Temple, Opp. Petrol Pump, Hindalga Road, Jaynagar, Belagavi - 591108

Contact Location: 9901190971

E-mail: classicfurnitopark@gmail.com | M: 6363871778, Office: 0831-2446717

भांगर आनी रुप्याच्या दागिन्यांचेर सोंपें गहाण रीण

जर तुमी खंयचेय बँकेंत भांगर-चांदीचे दागिने गहाण दवरल्यात जाल्यार आमी सोडोवन हाडून आयच्या मार्केट दरा प्रमाण योग्य मोलांत खरेदी करपाक शकतात

संपर्क

अणवेकर गोल्ड

मो: 9448796863 / 8884388863



Wishing All Goans a Happy Vijaydashami

MAFATLAL

FAMILY SHOP

gaufam

Mens Wedding Wear, Sherwani, Mens Formal Wear, 100% Cotton Shirting, Gift Packs, Fancy Sarees, Art Silk Sarees, Readymade Kurti, Churidar Sets, Kurti Leggings

Diwali Special Gift
On every Purchase of **Rs.1500/-** & above

3140, Shreepal Complex, Hans Talkies Road, Belgaum 590001 Ph:2422571




DUSSEHRA

BRING HOME GOOD LUCK



SANGHVI

jewellers

#1689, Kirlskar Road, BELGAUM - 590 002. Tel. (0831) 2420274

WIDEST RANGE OF WORLD CLASS FURNITURE UNDER ONE ROOF...



Festival Sale
UP TO **60% Off**
Limited Period*

WORLD CLASS
Dining Sets, Sofa Sets, Wardrobes, Beds, Office Furniture

Easy finance available *

Opp. Millenium Garden, Tilakwadi, Belgaum
Ph: 0831-4204100, 4201453

Stylish LIVING
...Reflecting Your passion

mehandi




Exclusive Wedding Collection

Spread Across 5000+ Sq.ft.

EXCLUSIVE SILK SAREES
KANJIVARAM | PAITHANI | DHARMAVARAM | BANARASI SILK & MORE

BRIDAL LEHENGAS
ZARDOSI | BANARASI | PRINTED | CASUAL & MORE

ETHNIC WEAR
GOWNS | LEHenga | CHURIDAR | | GHARARA | KURTI & MORE

KIDS WEAR
BOYS & GIRLS TOPS | BOTTOMS | ETHNIC | GOWNS & MORE

mehandi
IMPRESSION THAT REMAINS

HUNS TALKIES ROAD, BELGAUM | PH: 70228 44441



गोंयचे सिंधम मजबूर जाल्यात ? ?

मेरी जरुरतें कम है, इस लिए मेरे जमीर में दम है....!! किस काम की है ये वर्दी जो इक पुलीसवाले को मजबूत नहीं, मजबूर बनाती है.. हे डायलॉग आसात, ‘सिंधम’ सिनेमांतले. तातूंतलो खलनायक गोंयचो. तो राजकी फुडारी. सिंधम हो नायक गोंयांत येवन ताका सासणाची बुद्द शिकयता. ती किडूच विड्डून उडयता. हो सिनेमा याद जावपाचें कारण म्हणल्यार आदले विरोधी पक्ष फुडारी मायकल लोबो हांची प्रतिक्रिया. ‘सिंधम नांवान मिरयलो म्हूण उपकारना, तर तशें कामूय करपाक जाय. तेन्नाच तो खरो सिंधम,’ अशें कांयशें तांणी सांगलें. एका पुलीस अधिकाऱ्याक उद्देशून तांणी हीं उतरां काडलीं. तिका फांटभूंय आशिल्ली, नागव्यां मध्यानरातीं घडिल्ले घडणुकेची. दर्यादेग वाठारांनी गुन्यांवकारी वाडल्या. ती नियंत्रणां हाडपाची गरज आसा. नाजाल्यार तरणाटी पिळगी सोंपतली. गुन्यांव वाडल्यात हाचो सगलो दोश पुलिसांक दिवन उपकारचोना, अशेंय लोबो हांणी सांगलें. ते पोटतिडकीन उलयले. मनांतलें सगलें ओंकून उडयलें. वाडिल्ल्या गुन्यांवांक नेमको कोण जापसालदार आनी ते कित्याक वाडटात, हाचो सोद घेतल्यार

हीं गुन्यांवकारीचीं पाळां मुळां खणून काडूं येतात. तशें करतलो जाल्यार ‘खाओ, पिओ, मजा करो’, हे वृत्तीचेर पयलीं स्वनियंत्रण दवरचें पडटलें. पूण ह्या सिंधमांक मजबूर कोणे केल्यात, होय प्रस्न उरताच. मायकल हांणी म्हणिल्ले प्रमाण, दर्यादेगां वयले बरेच तरणाटे नाका जाल्ल्या व्यसनांनी घुस्पल्यात. जुगार, सोरो, मारामारी तर करतातूच, पूण ते थळाव्या दुकानदारां कडल्यान, वेवसायिकां कडल्यान खंडणी घेतात. चाकू बी दाखोवन धमकी दितात खंय लोबो स्वता कळंगूट वाठारांत रावपी. थंयचे आमदार. थंय तांचीं हॉटेलांय आसात. म्हणटकच तांकां हातूंतली बारीकसारीक म्हायती खबर आसतली. तांकांय हे प्रसंग सोंसचे पडल्या आसतले. हाचो स्पश्ट अर्थ, सिनेमांतल्या सारकीं छोटा छत्री, बडा रेनकोट असलीं विचित्र नांवां आशिल्ले तरणाटे दर्यादेगांचेर भोवन थंयच्या लोकांक धमकायतात, इग्स विकतात, जुगार खेळटात.... नाका नाका जाल्लें करतात!! मायकल हांकां जें खबर आसा, तातूंतली एक टक्को पसून म्हायती पुलिसांक

हीं गुन्यांवकारीचीं पाळां मुळां खणून काडूं येतात. तशें करतलो जाल्यार खाओ, पिओ, मजा करो, हे वृत्तीचेर पयलीं स्वनियंत्रण दवरचें पडटलें.

खबर ना, अशें समजुपाचें? काय कोणाक भियेवन ते काणो दोळो बी करतात? आनीक हें कितलीं वर्सां सुरू आसा? पुलिसांनी वा हेर सरकारी यंत्रणांनी हो सगलो वाठार खणून काडून नितळ करपाक जाय. इग्स हें भायल्यान येतात, ते विकपीय भायलेच असो खांच्या जाणकारांचोय अदमास आसलो. मात, सोनाली फोगाट प्रकरणान तो फट थारायलो. नेमके कोण ह्या धंद्यांत आसात, तें उजवाडांत आयलें. दर्यावेळेर गेले काय नाकपुडयेक बोट दाखोवन पर्यटकांक ‘मंगता है क्या?’ अशें विचारपी आतां पोतयांनी घुंवळे वखदांय विकपाक लागल्यात आसतले. पर्यटकूय, ‘देड हजारांचो गांजो दी रे’, अशें बेधडक विचारतात आसतले. आयज थंय जें कितें चल्लां तें आयकल्यार, वाचल्यार कोणा गोंयकाराक जें कितें दिसता, तें सगलें घडये घडटा आसतलें, अशें म्हणपाक वाव आसा. उदक नाका मेरेन आयलां, फुडले तीन म्हयने त्सुनामीच येवपाची आसा. खर उपाय करपाक जाय. नागव्यां जें कितें जालें, तें मध्यानराती. हाचो अर्थ तरणाट्यांचे चोंबे थारावीक जाग्यांचेर बसून

जुगार खेळटात? चिकन- मटणाच्यो, सोऱ्याच्यो (आनीकूय कितें आसपाक शकता) पाट्यो करतात? गुन्यांव फक्त भायलेच लोक करतात, ह्या वाक्याचें आवडीन रवंथ करपी आमकां गोंयकारांक धपको दिवपी ही घडणूक. आतां मेरेन धरल्यात ते सगले गोंयकार. कांय जाण शेजराच्या कोंकणांतले. फक्त दर्यादेगोच न्हय, तर सत्तरींतल्या कांय पुला पोंदां पट, गडगडे रंगतात, इगसांचो धुंवर जाता, अशें खुद्द पुलिसांनी कबूल केलां. दर्यादेग वाठारांत रातच्या साता उपरांत फिरपाक चलयोंक भंय दिसता, केन्ना इग्स घेतिल्लो काळोकिट्ट मनीस आंग येत तें सांगपाक येना, अशें कांय वर्सां पयलीं छापून आयिल्लें. ते नशेडी काळेकिट्ट मनीस अजून आसतले. तांचो जागो गोऱ्यांनी आनी आमच्या कोराच्या मनशांनीय घेतला. खंय व्हरून दवरला आमचो शांत, सुंदर गोवा? ‘सिंधम’ सिनेमांतले दोनूय डायलॉग गोंयांतले परिस्थितीक लागू पडटात. गरजो इल्ल्यो उण्यो केल्यार समस्या सुटूं येतात.... आनी पुलिसूय मजबूर जावंक जायनात. वयरसून तांचेर जें चेंपण येता, तें कमी जाल्यार एकाक चार सिंधम गोंयांत तयार जातले. दुबाव ना.

हांतरी

म्हाका दोश कित्याक ?


म्हाका वळखतात तुमी? हांव तोच, जाका तुमी उठसुठ दोश दितात. खास करून व्हड मनशां. हांव आसा म्हणून तुमचीं कितलींशींच कामां सोंपी जाल्यांत. तुमचे दीस म्हजे कडल्यान सुरू जाता आनी म्हजेच कडेन तर सोंपतात. खंय वता थंय हांव तुमका वांगडा जाय. पळयत तांच्या हांतांत हांव तुमकां दिश्टी पडटा. जायत्या आकाराचो, ब्रँडाचो, रंगाचो अशी म्हजी वळख. आतां तरी वळखले आसतले म्हाका? हांव ‘मोबायल फोन’.

हांव उलयलो तें खरें न्ही? म्हज्या शिवाय तुमी जगूंक शकतात. एकेकदा हांव विचार करपाक लाग्तां हांव नाशिल्लो जाल्यार तुमचें कशें जावपाचें? उठ-

बस, येता- वयता हांव तुमकां वांगडा जाय. म्हजो तुमका कितलो फायदो जाता जाणांत तुमी? फोन करून तुमची बसलेल्या जाग्या वेल्यान कामां हांव करतां. तुमकां जायत्या विशया विशीं हांव म्हायती दितां. फकत हांवच न्हय तर म्हज्यांत आशिल्ले युट्यूब, गुगल, प्लिपकार्ट, तशेंच सोशल मिडिया वरवीं तुमकां कितलो फायदो जाता. कोरोना वेळार लॉकडाँवनात हांवें तुमकां कितली मजत केल्या. त्या दोन वर्सांत भुरग्यांचें शिक्षण आनी तुमचीं कामां घरांत बसून जाल्यांत. हांव तुमकां इतली मजत करून लेगीत तुमी म्हाकाच दोश दितात?

हांव आयकतां जेन्ना तुमी भुरगीं अभ्यास सोडून मोबायल घेवन बसतात तेन्ना तुमचे आवय-बापूय म्हण्टात मोबायलान वाट लायल्या. मोबायला खातीर भुरगीं अभ्यास करीनात. मोबायलान भुरग्यांक इबाडल्यांत. हें आयकून म्हाकां खूब वायट दिसता. हें बरें जाय तेन्ना म्हजो उपेग करप आनी नाका तेन्ना

म्हाका दोश दिवप. जशें की हांव तुमका सांगता म्हजो दिसभर उपेग करात म्हणून. आतां भुरगीं आनी कांय लोक म्हजो चुकीचो वापर करता ताका हांव कितें करु शकता? ताचो म्हाकाय बी खूब त्रास जाता. तुमच्या सारको हांव. म्हाकाय विसवाची गरज आसा. म्हाकाय आवडना तुमी म्हाका वापरून तुमकां लुकसाण करून घेतात ते. म्हजो वापर करात पूण जाय तेन्ना आनी जाय तितलोच. बऱ्या कामां खातीर करात. मागीर म्हाकाय बरें दिसतलें.



प्राची गांवकार
सुर्ला-सत्तरी

विशेश

आदिशक्ती दुर्गादेवीन तरेकवार अवतार घेवन चंड-मुंड, रक्तबीज, शुंभ- निशुंभ तशेंच महिशासुर दैत्यां वांगडां णव दीस झूज करून जैत जोडलें. आश्विन शुद्ध प्रतिपदा ते नम हें णव दीस ‘नवरात्रां’ ह्या जैताच्या नांवान मनयतात. आनी दशमी दिसा (जैत मेळयलें तो दीस) विजयादशमी म्हळ्यार ‘दसरो’ ह्या नांवान देशभर व्हड दबाज्यात उमेदीन हो सण मनयतात. आयज बुधवारा 5 ऑक्टोबराक राज्यभर दसरो मनयतले.

दसऱ्या दिसा विष्णू रामाच्या अवतारांत दशमुखी रावणाक जीवानिशी मारलो, असो संदर्भ रामायणांत मेळ्ळा. जाल्यार महाभारतांत श्रीकृष्णान कुरुक्षेत्राचेर कौरवांक हारोवपाक पांडवांक मजत केली. पांडवांनी श्रीकृष्णाच्या सांगण्या वयल्यान दुर्गादेवीची णव दीस आराधना, पूजा, प्रार्थना करून युद्धांत कौरवांचेर जैत मेळोवन दी, अशें तिचे कडेन मागलें. ती पुराय जाली. तें जैत मनोवपाचो दीस म्हळ्यार ‘दसरो.’

‘दसरो’ हो शब्द संस्कृतांतल्यान आयला. दसरा म्हळ्यार देश+ हरा. दश (दहा), हरा (पराभव करप, हरोवप) रामान धा तकल्यो आशिल्ल्या रावणाक मारलो. तो दीस विजयाचो, विजयादशमी/ दसरो म्हणून मनयता. खऱ्याचें फटीचेर, बऱ्याचें वायटाचेर, धर्माचें अधर्माचेर हे जैत जावन आसा. हिदू धर्मांतल्या पंचांगात वर्सांतल्या साडेतीन बेसबऱ्या म्हूर्ता मदलो दसरो हो एक. चैत्र पाडवो (चैत्र शुद्ध प्रतिपदा), अक्षय तृतिया (वैशाख शुद्ध तृतिया) विजया दशमी (आश्विन शुद्ध दसमा) आनी दिवाळी पाडव्याचो (कार्तिक शुद्ध प्रतिपदा) अर्दो म्हूर्त. आकाशांत विजयादशमीक नखेत्रां दिसता तेन्ना ‘विजय’ नांवाचो म्हूर्त आसता. त्या वेळार जें काम हातांत घेता तातूंत जैत मेळटा, अशें पुराणांत सांगलां.

कांय राज्यांनी रामाच्या जैताचो हो सण रावण, कुभकर्ण, मेघनाथ

हांव्यो प्रतिमा दसऱ्याक लासतात. मनशांतलो गर्व, शत्रूत्वाची भावना, आनी राग सोंपचो असो अर्थ ह्यो प्रतिमांचें दहन करपा फाटल्यान आसा. रावणाक मारपाक रामान शमीच्या झाडाची पयलीं पूजा केली आनी मागीर शस्त्रां हातांत घेतलीं. तो दीस म्हळ्यार दसरो. ह्या दिसा शमी नाजाल्यार आपट्याच्या झाडाची पूजा करपाची परंपरा हिदू लोकां मदीं आसा. राजान

रघुराजान तें भांगर वेंचलें आनी कौत्साक दिवपाच्यो त्यो 14 कोटी मुद्रा दिल्यो. आनी उरिल्लें भांगर लोकांक वांटले. हे कथेंतल्या घडणुकीची याद म्हणून भांगर लुटपाची म्हळ्यार आपट्याचीं पानां एकमेकांक दिवपाची प्रथा पडली.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

घोडे सजोवचे, ‘निराजन’ नांवाचो धर्मीक विधी करचो, शस्त्रांचें पुजन करचें आनी मागीर युद्ध करपाक वचें, अशें पुराणांत सांगलां.

स्कंद पुराणांतले एके कथे वांगडा आपट्याची पानां एकामेकांक दिवन ‘सोने लुटप’ ही प्रथा पडल्या तिचो संबंद आसा. कौत्साक 14 कोटी भांगराच्यो मुद्रा (नाणी) रघुराजाक दिवपाक जाय आसल्यो. देखून ताणें कुबेराचेर स्वारी करपाचें थारायलें. पूण त्या आदींच कुबेरेन शमीच्या झाडाचेर भांगरांची वृश्टी केली. रघुराजान तें भांगर वेंचलें आनी कौत्साक दिवपाच्यो त्यो 14 कोटी मुद्रा दिल्यो. आनी उरिल्लें भांगर लोकांक वांटले. हे कथेंतल्या घडणुकीची याद म्हणून भांगर लुटपाची म्हळ्यार आपट्याचीं पानां एकमेकांक दिवपाची प्रथा पडली. ती आजुनूय चालूच आसा.

म्हैसूर संस्थानात दसऱ्याचो सण व्हड दबाज्यांत भौशिक पांवड्यार मनयतात. चामुंडा देवीचो अवतार घेवन दुर्गादेवीन महिशासूर राक्षसाक



तो कितें उलयलो तें तकलेंत दवरपांत अर्थ ना. फाल्तां ताका खंयच्याय महामंडळाचें अध्यक्षपद बी मेळ्ळ्यार तो घडये वेगळेंच कितेंय उलयतलो. ताका भाजपांत येवप म्हणल्यार पुर्नजल्मसो दिसतलो. निमाणें ‘जोर रडटा पेजेक’ म्हणटात तें वोगीच तर? सद्याक जालां कितें तर काँग्रेसचे आठ आमदार भाजपांत घुसल्यात हें जायते जाणांक पचूंक ना. कशें पचतलें? तांच्या पोटार आड आयले न्ही ते. आमदार उणे आसल्यार सरकारा कडल्यान खंयचेंय महामंडळ बी मेळपाची शक्यता आसता. पूण आमदार वाडले म्हणजे ह्या माजी विरुद लागिल्ल्यांक कोण खातलो? तातूंत जे आठ आमदार भितर सरल्यात तांच्या मतदारासंघाच्यो मुखावेल्यो तिकेटी तांकांच मेळपाच्यो. म्हणजेच जे सद्याक पडल्यात ताणीं कायम घरा बसपाचें. कशें पचतलें हें, सांगात? म्हणटकूच पक्षाचेर कसोतरी करून दबाव हाडप आनी आपणालें सादोवन घेवप इतलेच खातीर हो जळफळ. बरें, भाजपांत वचप ही आत्महत्या हें कळूंक इतलीं वर्सां कित्याक लागलीं? मंत्रीपद भोगतना, संपती तयार करतना हें कळ्ळें ना? आज तिकेट मेळिना आनी मुखार मेळप शक्य ना हें कळटकूच भाजपांत येवप ही आत्महत्या म्हणपाचो साक्षात्कार जालो व्हय?

खरें म्हणल्यार मडकयकारान तरी हें उलोवंक नाका आसलें. इतलीं वर्सां सत्तेची साय खाले उपरांत असलें कितेंय उलोवप म्हणल्यार खाल्ल्या पानार हळशीक करप. आपणालो स्वार्थ हाचे मुखार सादचो ना हें कळटकूच ही आत्महत्या दिसप. खरें तर हे लोक आत्महत्या चुकोवपा

सत्तेर आशिल्ल्या आमदाराक सलाम करतात. उदेल्या सुर्याक नमस्कार करप हो तर आमचो धर्म. मागीर मतदार कशे फाटीं रावतले? तेय उदेल्या आमदाराक नमस्कार करतलेच न्ही. विरोधांत रावनूय जे घुसमड्यात तांकां राजकारणा भायर रावप कशें परवडटलें? तांचे खातीर तें मरणूच थारतलें.

खरें तर भाजपान असल्यांक थारो दिवंक जायना. भाजपा अध्यक्ष रोखडोच ताचे भेटेक गेलो म्हणपाची खबर आयल्या. ताका कसलें हांयस दाखयलें खबर ना. पूण असल्यांक पक्षाभायरे करप गरजेचें. खूब भोगली हांणी सत्ता. आतां नऱ्यांक येवं दी. आज एकल्याक थारतारलो जाल्यार फाल्तां दुसऱ्याक बळ मेळटलें. पक्षा परस मनीस व्हड न्ही म्हणपाचें भाजपान दाखोवन दिवंक जाय. हेच ते लोक जाणीं काँग्रेस सोंपयली आनी सत्ते खातीर भाजपांत आयले. आज ते पक्षाचेर दबाव हाडूंक पळेतात. तांचे आयकल्यार भाजपाचायल्ये काँग्रेस जावंक वेळ लागचो ना. काँग्रेस संस्कृती ह्या आमदारावांगडा भाजपांत आयल्याच. पूण ती आडावचेली गरज आसा. भाजपांत रावतले तर भाजपाचे जावन रावचें पडटलें म्हणपाचें सांगचेली गरज आसा. पक्षशिस्त मोडटा ताका भोगसणी दिवंक फावना.



अभयकुमार वेलिंगकार
9423884687

दसऱ्याचें म्हत्व आनी व्हडविकाय



म्हैसूरा लागसार मारलो. देवीक ताका लागून ‘महिशासूरमर्दिनी’ हें नांव पडलें. 17 व्या शेंकड्यांत म्हैसूराच्या राजान दसरो सण भौशिक पांवड्याचेर लोकांनी व्हडा उर्बेन मनोवपाचो आदेश काडिल्लो. तो आजुनूय चलणुकेंत आसा आनी ही प्रथा लोकांनी उमेदीन चालू दवरल्या. राजस्थानांत राजपूत राजा आपल्या गुरुचो आशिर्वाद घेता. शमीच्या झाडाचीं पूजा करता. शेतकरी लोक घरांत नवे पीक येता म्हणून व्हड उर्बेभरीत दसरो सण मनयता. नव्या पिकाच्या रोपाची केणसां आंब्याच्या पाना सयत घराच्या मुखेल दाराक बांदतात. कांय राज्यांनी दसऱ्याक व्रत, अपराजिता पूजा (शमीची पूजा) करपाची प्रथा आसा. घरांत नव्या पिकाची धान्यां उपेगांत हाडून गोड पदार्थ, अन्न शिजोवन देवांक नैवेद्य दाखोवन मागीर घरांतल्या लोकांनी एकठांय पंगतीत बसून जेवपाची प्रथा गांवगिऱ्या वाठारांनी जपून दवरल्या.

दसऱ्याक धर्मीक कार्यावळी शिवाय आनंद मनोवपाच्या नदरेन तरेकवार सांस्कृतीक कार्यावळी घडोवन, रामाच्या मूर्तीची मिरवणूक काडून हो सण उर्बे सयत मनयतात. शेतकरी गोरवां- वासरांक फुलां घालून सजयतात, क्षत्रिय लोक शस्त्रांची पूजा करतात, संस्थानीक घोड्यांक अलंकार घालून सजयता, बशी, हेर वाहनांचे मालक आपलीं वाहनां सजयतात. असो हो दसऱ्याचो सण म्हळ्यार ऐतिहासिक धर्मीक महत्व फाव जाल्लो सण.दसरो सण व्हडलो आनी ताचो आनंदय व्हडलो, अशें कवी म्हणटात, तें खरें जावन आसा.



रमेश सावयकार
9637748974

■ **मुद्रक आनी प्रकाशक प्रमोद आचार्य** हांणी प्रुडेट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करासबाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

■ **ई-मेल:** bhaangarbhui@gmail.com (बातऱ्या खातीर) bhaangarbhueditorial@gmail.com / (लेख आनी साहित्या खातीर) / bhaangarbhuiadv@gmail.com (जायरातीं खातीर). ■ **सुचोवणी**: अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



मयतेंतली 'गोठणेश्वराची गोठण'

गोठण ही फाटल्या 40-50 वर्सा सावन त्या गांवगिऱ्या वाठारांतलो एक उत्सव. गोठण म्हटल्यार गोरवा राखपी राखणे. ते हो उत्सव करतात. ही गोठण करपाची फाटभूंय म्हणल्यार, त्या मयतें (अस्नोडें) वाठारांतल्या एका राखण्याचीं गोरवां चरपाक गेल्लीं. तीं परतून ताच्या गोठ्यांत आयलींच नात. ताणें गोरवांक सगळ्या गांवांत सोदलीं, पूण तीं गावलीच नात... खुब दीस ताणें तांची वाट पळयली, तरीय तांचीं गोरवां गोठ्यांत परतीं आयलीं नात. तेन्ना त्या राखण्यान गोरवांक सोदतां सोदतां एका जाग्यार उबो रावन देवाक गाराणें घातलें की 'म्हजीं गोरवां खुब दीस जाले गोठ्यांत परतीं येवंक नात. तीं बेगीन येवंदी. गाराणें सोपोवन कांय वेळार घरा वतना तांची तीं गोरवां ताचे फुडें चलताना दिश्टी पडलीं.

तें पळोवन त्या राखण्याक जाणवले की ह्या आमच्या वाठारांत एक राखणदार आसा जो सगळ्यांच्या फाटल्यान आसा. अशें ताणें मागीर गांवांतल्या सगळ्या लोकांक सांगलें. ह्या आमच्या मयते वाठारांतलें सुरुवातीचें सत्व.

अशे दर वर्सा नवरात्रांच्या दिसांनी ही 'गोठणेश्वरा गोठण' आमच्या गावांत जाता. ती कशी करतात तर, मयतें गांवांत जर कोणागेर गोरवां आसात, त्या- त्या घरांनी वचून लोक दिता तें घेवन येताले. जायते लोक तांदूळ, नाल्ल, गोड अशें जाय तें दिताले. तें हाडून ताचो उफार करताले आनी



गोठणेश्वरक निवेद दाखयतालो.

दसऱ्याच्या पयल्या आयतारा हो उत्सव जाता. अंदूं ती आयतारा २ ऑक्टोबराक सुरू जाली. वर्सान वर्स हो उत्सव व्हडा उमेदीन जाता. नवरात्राच्या पयले माळे दिसा

गोठणीचो उत्सव जाता. थंय कृष्ण हाडटात, ताची पूजा करता, दर राती आरती आसता. अशे णव दीस चलता. दसऱ्या दीस विसर्जन. दसऱ्याच्या पयल्या आयतारा गोठण जाता तेन्ना वाड्या वयले सगळे लोक गोठणीक वतात. बायलां तर सकाळींच रांदपाक वतात. दादले बाकीचीं कामां करतात. थंय पयस पयसल्यान लोक आपल्यो आंगवणी घेवन येता. कोणाक भुरगीं ना, कोणाक काम धंदो ना, तींय थंय आंगवणी मागपाक येतात. थोडे लोक केळीचे घड घेवन येतात तर काय लोक आपल्या मनाक जाय ते त्या गोठणेश्वर महाराजाक दितात. गोठणेश्वर महाराज हो मयते गांवाचो राखणकार. सगळ्यांक राखपी, सांबाळून घेवपी, असो हो आमचो राखणकार. दसऱ्या दिसा गोठणीचें दबाज्यान विसर्जन करतात. अशी ही परंपरा चलत आयल्या. तर असो हो आमच्या मयतें- अस्नोडें गांवचो गोठण उत्सव.



पुजल प्रकाश नागवेंकार

83788 62298



सरस्वती

सरस्वती माते तुजेंच ध्यान
नमन तुका सकाळ सांज
तूंच शारदा कले देवता
तूंच विद्या तूं वरदा //1// सरस्वती
तूंच श्रदा मनां आस्था
तुका भजतां सदां पावता //2// सरस्वती
तूंच शांती अतूल वाणी
दिव्य ज्ञानी विणा हातांत //3// सरस्वती
तूंच निर्मळ साळका प्रमाण
तूंच पवित्र मोरा समान //4// सरस्वती
तूंच शास्वत, बुद्धी, कल्पना
तूंच सत्त्विक, सिद्धी भावना //5// सरस्वती
तुजें पूजन, नित्य मनन
आरती, भजन मन कामना //6// सरस्वती

पुषा नायक

8830635504

धर्मानंद कोसंबी हांचे जयंती दिसा
परेण प्रभू हांचें मडगांवां व्याख्यान

■ भांगरभूंय । प्रतिनिधी

मडगांव: आचार्य धर्मानंद कोसंबी हांचे जयंती निमतान शेनवार, 8 ऑक्टोबराक सांजवेळा 5.30 वरांचेर गोमंत विद्या निकेतनाच्या फोमोंते एम्फी थिएटरांत गोंयचे ज्येश्ठ पत्रकार आनी दै. नवप्रभाचे संपादक परेश प्रभू हांचें खासा व्याख्यान आयोजीत केलां. आचार्य धर्मानंद कोसंबी बुद्धवाद, समाजवाद ते गांधीवाद असो तांच्या व्याख्यानाचो विशय आसा. गोंयचे आंतरराष्ट्रीय नामना आशिल्ले पूत धर्मानंद कोसंबी हांचे 146 वे जयंती निमतान आयोजीत केल्ल्या ह्या व्याख्यानाक व्हडा संख्येन हाजीर रावचें अशें आवाहन गोमंत विद्या निकेतन संस्थेन केलां.

तपोभूमीच्या युवां वरवीं 'शंखनाद 3.0' कार्यावळ

दसऱ्या निमतान आयज विविध उपक्रमांचें आयोजन

■ भांगरभूंय । खबरांमेज

पणजी : युवकांचें प्रेरणास्थान आनी श्री दत्त पवनाभ पीठ हांणी पीठाधीश्वर पद्मश्री विभूषीत धर्मभूषण सद्गुरू ब्रह्मेशानंदाचार्य स्वामीजींचे दिव्य संकल्पनेंतल्यान साकार जाल्लो 'युवाओं का शंखनाद 3.0' ही कार्यावळ आयोजीत केल्या.

खास करून तरणाट्यां खातीर आशिल्ली ही कार्यावळ सत्गुरू फावंडेशन आनी सद्गुरू युथ

फेडरेशना वरवीं फाल्ग्यं, बुधवार, 5 ऑक्टोबराक दनपरां 3 वरांचेर श्री क्षेत्र तपोभूमी गुरुपीठाचेर जातली.

हे कार्यावळींत वाटिकार जावपी तरणाट्यांक देव, देश आनी धर्म ह्या सुत्राचेर आदारीत कार्यप्रणालीचें मार्गदर्शन, सद्गुरू ब्रह्मेशानंदाचार्य स्वामीजींचें दिव्य दर्शन आनी आशिर्वाद मेळटलो. तशेंच पूज्य सद्गुरू पाद्यपुजा, विविध सांस्कृतीक कलागुणांचें सादरीकरण, संवादात्मक चर्चा अशा विविध विशयांचो हे

कार्यावळींत आसपाव आसा. विजयादशीच्या पावन दिसा पूज्य सद्गुरू सान्निध्याची प्राप्ती हो दिव्यानूभव मेळोवपाची संद सगल्या तरणाट्यांक मेळटली.

हे कार्यावळीचे भव्य माचयेर विविध क्षेत्रांतले दिग्गज मानेस्त उपस्थीत आसतले. समस्त हिंदू तरणाट्यांनी हे कार्यावळींत व्हडा प्रमाणांत वाटिकार जावचें अशें आवाहन सत्गुरू फावंडेशन आनी सद्गुरू युथ फेडरेशन हांणी केलां.

राजेश महात्मे अंतरले

■ भांगरभूंय । प्रतिनिधी



मडगांव : मडगांवचे समाजीक मळार वावुरपी आनी सोलिड पार्टी ट्रस्ट हे संस्थेचे संस्थापक वांगडी राजेश महात्मे हांका सोमारा, 3 ऑक्टोबराक सकाळीं 11 वरांचेर उण्या काळाच्या दुयेंसान मरण आयलें. तांचे कुडीचेर मडगांवचे मसुंडेत निमणे संस्कार जाले. मडगांवचे आदले नगरसेवक रुपेश महात्मे हांचे ते भाव. तांचे फाटल्यान आवय प्रमिला, घरकानन रक्षा, पूत रौनक, धूव कौसमी तशेंच भाव रुपेश असो घराबो आसा.

ज्ञानटंक इन्स्टिट्यूटाच्या संगणक

प्रशिक्षण केंद्राचें आयज उक्तावण

■ भांगरभूंय । डीआयपी

पणजी : कला आनी संस्कृती मंत्री गोविंद गावडे हांचे हस्तुकीं फाल्ग्यं, बुधवार, 5 ऑक्टोबराक सकाळीं 11.00 वरांचेर दसऱ्याच्या शुभ म्हूर्तार म्हाड्डोळच्या श्री म्हालसा देवळा कडेन ज्ञानटंक इन्स्टिट्यूटाच्या संगणक प्रशिक्षण केंद्राचें उक्तावण जातलें.

संगणक प्रशिक्षण केंद्राचे उक्तावण कार्यावळीक आदले मंत्री आनी केपें अर्बन सहकारी

पैरा कळंबा देवीचो आयज दसरोत्सव

■ भांगरभूंय । प्रतिनिधी

दिवचल : पैरा मयेंच्या श्री कळंबा

देवी सत्पुरूष पंचायतन देवस्थानांत फाल्ग्यं, बुधवार, 5 ऑक्टोबराक दसरोत्सव मनयतले.

ते निमतान विंगडविंगड धर्मीक आनी सांस्कृतीक कार्यावळी आयोजीत केल्यात. सांजवेळा सीमोल्लंघन आनी महालक्ष्मी रवळनाथ लग्नाची कार्यावळ जातली. 6 ऑक्टोबराक सांजवेळा कौलप्रसाद आनी महाप्रसाद जातलो. उत्सवाक भाविकांनी व्हडा संख्येन उपस्थिती लावची अशें आवाहन देवस्थान समितीन केलां.

बाळ्ळी - फातर्पा सम्राट क्लबा वतीन

ज्येश्ठ नागरिकांचो भोवमान



लक्ष्मी साळगांवकार हांचो भोवमान करतना कुंकळ्डी पुलीस स्टेशनाचे पुलीस उपनिरीक्षक महेश नायक, कुशीक सम्राट क्लब बाळ्ळी फातर्पाचे अध्यक्ष तुकाराम गोवेकार, सचीव आदित्य बिद्रे, भांडारी मोहन नायक आनी सम्राट क्लबाचे हेर वांगडी

■ भांगरभूंय । प्रतिनिधी

मडगांव: सम्राट क्लब बाळ्ळी फातर्पाचे वतीन लक्ष्मी साळगांवकार आनी सातू नायक ह्या ज्येश्ठ नागरिकांचो भोवमान जालो. बाळ्ळेच्या श्री सरस्वती देवळाच्या माटवांत हो भोवमान सुवाळो जालो.

ह्या सुवाळ्याक मुखेल सोयरे म्हणून कुंकळ्डी पोलीस स्टेशनाचे पुलीस उपनिरीक्षक महेश नायक हे हाजीर आसले. तांचेच हस्तुकीं ज्येश्ठ

नागरिकांचो भोवमान जालो.

ह्या वेळार सम्राट क्लब बाळ्ळी फातर्पाचे अध्यक्ष सम्राट तुकाराम गोवेकार, सचीव सम्राट आदित्य बिद्रे, भांडारी सम्राट मोहन नायक आनी क्लबाचे वांगडी सम्राट विश्वास नायक, सम्राट नरेंद्र नायक, सम्राट दिव्याता नायक, सम्राट सुदेश नायक, सम्राट संजय शेटकार, सम्राट वंदना नायक, सम्राट गजानन भेंडे आनी सम्राट बाबुश नायक हाजीर आसले. पुलिस उपनिरीक्षक महेश नायक

हांचे हस्तुकीं शाल, श्रीफळ आनी यादस्तीक दिवन लक्ष्मी साळगांवकार आनी सातू नायक हांचो भोवमान जालो. उपरांत सम्राट क्लब बाळ्ळीचे वतीन नवरात्रोत्सवा निमतान श्री सरस्वती देवळांत खासा पारंपरीक भेसवण करून गरबा नाच सादर केलो.

सुरुवातीक सम्राट क्लबाचे अध्यक्ष तुकाराम गोवेकार हांणी येवकार दिलो. कार्यावळीचें सुत्रसंचालन सम्राट संजय शेटकार हांणी केले आनी तांणीच उपकार मानले.

मुरगांव नवरात्रोत्सव अभंग गायन

सर्तींत सिद्धी होळकार पयली

■ भांगरभूंय । प्रतिनिधी

वास्को : हेडलॅण्ड सडा, मुरगांवांतल्या नवरात्रोत्सवांत जाल्ले मुरगांव मर्यादीत अभंग गायन सर्तींत मांगरुहिलांतल्या सिद्धी कालिदास होळकार हांकां पयलें इनाम फावो जालें.

दुसरें इनाम दक्षा सतीश परब, सडा हांकां मेळ्ळें जाल्यार तिसरें इनाम गणेश कोंडुरकार हांणी मेळयलें.

पयलें उमेद वाडोवपी इनाम दाबोर्तेतल्या अरुण महाबळ हांकां फावो जालें. दुसरें उमेद वाडोवपी इनाम नवेंवाड्या वयल्या स्वर्जिल गांवकार हांकां मेळ्ळें जाल्यार तिसरें उमेद वाडोवपी इनाम सड्या वयल्या संतोष गजानन मोरूडकार हांकां मेळ्ळें.

मुरगांव वाठारांतल्या वीस सर्तकांनी हे अभंग गायन सर्तींत वांटो घेतिल्लो. हे सर्ती खातीर संवादिनीचेर चिखलेच्या वैभव मडगांवकार हांणी साथ केल्ली जाल्यार तबलासाथ सड्या वयल्या तेजस सज्जन तोरस्कार हांची आसली.

सर्तीचें परिक्षण कला अकादमीचे भजनी सर्तीचे ज्येश्ठ परिक्षक देवानंद भोसले, आखाडा, माशेल



मुरगांव नवरात्रोत्सवांत आयोजीत केल्ले अभंग गायन सर्तीचें उक्तावण करतना जे. धर्मैद्र प्रभुदेसाय, कुशीक दिलीप शेलेंकार, दीपक तोरस्कार, शशिकांत परब, शिवराम गांवस, सीमा परब, छाया शेटगांवकार आनी हेर मानेस्त.

आनी जगदीश नायक बांदोडकार हांणी केलें. सर्त सोंपतकच संतोष मोरूडकार हांणी गवळण सादर केली जाल्यार परिक्षक देवानंद भोसले हांणी भैरवी सादर केली. त्या देगांयकूय मुरगांवचे ज्येश्ठ संवादिनीशिक्षक अनिल कोंडुरकार हांणी उत्कृश्ट संवादिनीसाथ केली.

सुरुवातीक सर्तीचें उक्तावण रवींद्र भवनाचे उपाध्यक्ष डॉ. धर्मैद्र प्रभुदेसाय हांचे हस्तुकीं जालें. ह्या वेळार माचयेर उत्सव समितीचे अध्यक्ष दीपक

तोरस्कार, नवरात्रोत्सव सांस्कृतीक मंडळाचे अध्यक्ष दिलीप शेलेंकार, नवरात्रोत्सव मंडळाचे पदाधिकारी सीमा परब, छाया शेटगांवकार, नगरसेविका कुणाली पारसेकार, आदले उपनगराध्यक्ष शशिकांत परब, प्रेमनाथ आरोंदेकार आनी समितीच्या हेर वांगड्यांची उपस्थिती आसली.

आरती आनी तीर्थप्रसादान कार्यावळीची सांगता जाली. पुराय सर्तीचें सुत्रसंचालन शिवराम गांवस हांणी केलें आनी तांणीच उपकार मानले.

उडून वचपी जिवाणें

› गोंय रानां जीव सप्तक विशेश - 3

आयच्या ‘गोंय रानांजीव सप्तक’

विशेश भागांत आमी जाणून घेवया, अस्तंत घांटांतल्या रानां वाठारांनी वास्तव्य आशिल्ल्या एका अचंबीत करपी जिवाण्या विशीं. तें जावन आसा, ‘ऑरनेट फ्लाईंग स्नेक वा ग्लायडींग स्नेक’.

गोंयचे अस्तंत घांट धरून, ईशान्य भारत, बांगलादेश, चीन आनी श्रीलंका ह्या वाठारांनी वास्तव्य आशिल्ल्या त्या जिवाण्याक उजवाड आशिल्ले जागे चड पसंद. सभावीकपणान तें जरी रुखांचेर रावन वावुरपी आसलें तरीय, कांय वेळार सकयल्या पातळे, झुडपांनीय बी सांपडटा. एकदां तर हांवें त्या जिवाण्याक, चोलां घांटाच्या वाठारांत डांबरी रस्त्यार पळयल्लें. केन्ना केन्ना तर ते रानांतल्या घरांनीय बी भीतर घुसता. गोंयांत, मोले राष्ट्रीय उद्यान आनी बोंडला अभयारण्यांत तें दिसताच दिसता.

नरम-विशारी (Mildly Venomous) आशिल्ले ते जिवाणे, तांतयां घालून पिल्लांक जल्म दिता. जुलय हो तांचो प्रजननां खातीरचो थारायल्लो वेळ. तांचीं पिलां काळसट रंगाची आनी तांचे कुडीच्या वयल्या भागार फिकट- पांचव्या कोराचे आडवे- तिडवे पड्टे आसतात. झाडांचेर सांपडपी बेबे, शेड्डे, पाली, तशेंच धाकटीं शेवणीं लेगीत तांचें नित्याचें



भक्ष्य. गडद रंगांनी नटिल्लें हें जिवाणें, लांबायेन चडांत चड 30 इंचां मेरेन वाडूंक शकता. लांबट तकली आनी मोटे दोळे, तशेंच सडपातळ, गुळगुळीत आनी खवलां आशिल्लें आंग, नक्षीदार कुडी सयत एकदम शोभिवंत दिसता. ताचो पोटा कडलो, म्हळ्यार सकयलो सरपटपी भागाचो फिकट हळडुवो रंग, तशेंच तांबड्या- केसरी रंगा सयत, काळे तकलेर आशिल्लें आडवे- तिडवे हळडुवे पड्डे, म्हजे सारक्या संशोधन करपांक, तसल्या जिवांक प्रत्यक्षांत वळखुपा खातीर मदत करतात.

आदल्या तेंपार राना- वनांनी ही सृश्टी भरिल्ली. हेर जनावरां, शेवणीं

हांचो आसपाव ह्या रानांनी आसतालो. मात हालींसराक तो इल्लो इल्लो उणो जायत आसा. तो राखून दवरप ही मनशांची जबाबदारी. रानां वाचयता, झाडां लायात, अशें सगले जायते खेपे सांगतात. जागृतायेचेर कार्यावळीय चालीक लायतात. केन्नाय आयकुपाक येतां की रानांतलीं जनावरां रस्त्यार येवन गाडयेक धपको दिलो वा मनशाचेर जिवघेणो हल्लो जालो. दोनूय वटेच्यान रान आनी मदीं डांबरी रस्तो. तांचे वास्तव्य रानांनी आसताच आनी अशी रानटी जनावरां मदीं रस्त्यार आयलीं जाल्यार तें अजाप न्हय. ह्यो गजाली घडटल्योच. जशें मनशाक स्वातंत्र्य जाय तशें जनावरांकूय आपल्या विश्वांत जगपाक आवडटा.

मनीस रानाचें रुपांतर शारांनी करूंक लागिल्ल्यान जनावरांचें चड करून रानजिवांचें अस्तित्व उणें जायत आसा.

रानांजिवांचें स्वातंत्र्य



आदल्या काळा सारकीं आतां रानां उरिल्लीं नात. ह्या ना त्या कारणान मनीसजात सगल्याच वाठारांनी पावल्या. हाकाच लागून रानजिवांची जीण विस्कळीत जाल्या.



स्नेहा मांद्रेंकार,
फातोड्डे

नांवां प्रमाण, एका झाडां वयल्यान अळंग दुसऱ्या झाडार हुडून वचपाचें खाशेलें कसब आनी कडकडीत (vibrant) अशी रंगीबेरंगी कुड, ह्या अथांग सोबीत- सुंदर अशा ‘ऑरनेट फ्लाईंग’ जिवाण्याक खरी वळख दिता आनी देशभरांत ते ते खातीरूच चड फामाद. हाचे शिवाय, तांचीं विस्तारिल्लीं बरगडी (extended ribs) आनी आंग थपकटें करपाची कला, तांकां 50 मीटर पर्यंत पयस उडून व्हरपाक शकता, ही अचंबीत करपा सारकी गजाल. तो हें अशें करतना दिसप म्हळ्यार, नक्कीच एक सर्वांग सुंदर असो देखावो आसता.

ह्या खेपेच्या रानां जीव सप्तकाचें उद्दीश्ट सादून, आमी ऑरनेट फ्लाईंग स्नेक आनी ताच्या सारक्या हेर जिवावळींक बरें तरेन जाणून घेवन, तांची व्हडवेिकाय गावया. (कोंकणी भाशांतर)

निर्मल कुलकर्णी

सरपटपी जीव- शास्त्रज्ञ,
रानां जीव छायाचित्रकार, म्हापशें



भारताचें क्लीन स्विपाचें सपन भंगलें

दक्षीण आफ्रिके कडल्यान 49 धांवड्यांनी हारलो, रॉसोचो नाबाद शेंकडो

■ खबरां संस्था

इंदौर: तिसरी आनी निमाणी मॅच जिखून दक्षीण आफ्रिकेचो टी-20 मॉर्नेट धूप करतलो अशें दिशिल्लें. पूण, भारतान निमाणी मॅच वगडायली. आफ्रिकेन 49 धांवड्यांनी जिखून भोंवडेची अखेर केली.

संवसारीक टी-20 सर्ती पयलीं भारताची ही निमाणी मॅच आशिल्ली. भारतान टॉस जिखून पयलीं बॉलिंग करपाचो निर्णय घेतलो. पयल्या पावर प्ले उपरांत दक्षीण आफ्रिकेन सादूर सुवात केली.

मुखेली तेन्ना बावुमाक फास्ट बॉलर उमेश यादवान बाद केलो. क्विंटन डी कॉन्काची उत्कृश्ट बॅटिंग चालू आसतना ताका दोन खेपे जीवनदान मेळ्ळें. हाचो फादो घेत ताणें रिले रॉसो वांगडा मेळून अर्द शेंकड्याची भागिदारी केली. ताणें 33 बॉलांनी 53 धांवड्यो करून आपलो अर्द शेंकडो पुर्ण केलो.

ते उपरांत दक्षीण आफ्रिकेक दुसरो व्हड धपको बसलो. क्विंटन 43 बॉलांनी 68 धांवड्यो करून बाद



जालो. श्रेयस अय्यरान ताका धांवबाद केलो. पूण, दुसरे वटेन आशिल्ल्या रॉसोन जबरदस्त बॅटिंग करतना 48 ओव्हरांनी 100 धांवड्यो केल्यो. ताच्या ह्या शेंकड्याक लागून आफ्रिकेक 200चो टप्पो हुपपाक जमलो. आफ्रिकेन निर्धारित 20 ओव्हरांनी फक्त 3 विकेटी वगडावन 227 धांवड्यो केल्यो. धांवड्यांचो फाटलाव करपी भारताची सुरवात बाबत जाली. मुखेली रोहित शर्माक खातें लेगीत उगडपाक जमलें ना. विराट कोहलीचे सुवातेर श्रेयस अय्यराक निमाण्या इकरांत सुवात मेळिल्ली. पूण, ताचो ताका फायदो करून घेवपाक जमलो ना. एका फाटल्यान एक विकेट पडत गेल्ल्यान भारताक एकूय व्हड भागिदारी करपाक जमूंक ना. सगलेक बॅट्समन सके आनी चवके मारपाच्या यत्नांत बाद जाले. बॅटिंगेक अनुकूल आशिल्ले खेळपट्टीचेर एकूय बॅट्समनाक तग धरपाक जमलो ना.

भारतान बॅटिंग, बॉलिंग आनी फिल्डींग अशा तिनूय विभागांनी बाबत प्रदर्शन केलें.

▶ कावंटडावन 12 > टी -20 क्रिकेट वर्ल्ड कप

'कॅचीस विन्स मॅचीस'

'कॅचीस विन्स मॅचीस' अशी क्रिकेटांत म्हण आसा. स्टिव्ह वॉचें 1999तलें प्रसिद्ध वाक्य आसा. 'तुवें आतां वर्ल्ड कप सोडलो' ताणें ही उतरां हर्षल गिब्साक दिल्ली. 1999तल्या वर्ल्ड कपांत हर्षल गिब्साच्या शेंकड्याच्या नेटार आफ्रिकेन ऑस्ट्रेलिये मुखार 272 धांवड्यांची मोख दवरिल्ली. फुडे वचूंक दोनूय पंगडांक जैत जायच आशिल्लें. स्टिव्ह 47 धांवड्यांचेर खेळटालो. क्लृजनराच्या बॉलार ताची कॅच गिब्स कडेन गेली, गिब्सान बॉल हातांत धरलो, मात जल्लोश करपाच्या बोवाळ्यांत बॉल सकयल पडलो आनी स्टिव्ह नॉटआवट उरलो. फुडें ताणें 120 धांवड्यो करून ऑस्ट्रेलियेक मॅच जिखोवन दिली. कॅच सोडिना फुडें स्टिव्हान गिब्सक म्हणलें, तुवें कॅच सोडूंक ना वर्ल्ड कप सोडलें.

फिल्डींग करतात. श्रीलंके आडचे मॅचींत अशर्दीप सिंगान कॅच सोडली, भारत हारलो, टेलररांनी अशर्दीपाक खलिस्तानी म्हणलें. एक कॅच सुटल्यार मॅच हातांतल्यान वचूंक शकता, हे रोहित सेनेन हालींच अणभवलो. रवींद्र जडेजा हो भारतांतलोच न्हय जाल्यार संवसारातलो बरो फिल्डर, कॅचर. ताचे उपरांत भारता कडेन बऱ्या फिल्डराचो सामकोच उणाव. उणाव म्हणचे परस नाच म्हणप बरोबर थारतलें.

आयचे घडयेक रोहित सेनेची



फिल्डिंग पळयल्यार, वर्ल्ड कप कशें हाडटले असो प्रस्न पडटा. रोहित शर्मा, विराट कोहली, हार्दिक पांड्या हे सेफ फिल्डर म्हणूंक शकता. मात, अविस्वसनीय कॅच धरपा इतले बरे फिल्डर म्हणूंक शकनात. वर्ल्ड कपांत एखाडी मॅच अविस्वसनीय कॅचीन बदलूंक शकता. बरे एखाद्रा बॅट्समनाचे विकेटीची सामकीच गरज आसा आनी ताची कॅच रोहित, विराट, हार्दिक आनी कांय प्रमाणांत लोकेशा कडेन वचूना आनी ती चहर, अशर्दिप, आश्विना कडेन गेली, जाल्यार ते धरतलेच हाची शाश्वती ना. कॅच सुटल्यार तो बॅट्समन कितें आकांत हाडत सांगू नज. कॅच धरल्यार मॅच जिखतले, हे रोहिताक खबर आसा. मात, फिल्डिंगेचे कोडे तो कशें सोडयतलो, हाचेर सगल्यांची नदर आसा.

(फुडे चालू)

- अमर पाटील



दीप कासवणकार मुखेली

▶ गोंयचो 19 वर्सा पिराये सकयलो क्रिकेट पंगड

■ भांगरभूंय । खेळां बातमीदार

फातोड्डें: विनू मांकड वन डे क्रिकेट सर्तींत अश्टतासांचो खेळगडो दीप कासवणकार 19 वर्सां पिराये सकयल्या गोंयच्या पंगडाचें फुडारपण करतलो. सर्त 7 ते 14 ऑक्टोबर मेरेन पुण्यांत जातली.

गोंय पंगडाक त्रिपुरा, मेघालय, विदर्भ, राजस्थान आनी ओडिशा ह्या पंगडां वांगडा दवरला. पयलीं मॅच त्रिपुरा आड 7 ऑक्टोबराक खेळटलो. गोंयचो अण्डर 19 पंगड: दीप कासवणकार (मुखेली), आर्यन नावेंकार, देवनकुमार चित्तम, सनथ नेवगी, वर्धन मिस्कीन,

नमेश काणकोणकार, अभिंदन ठाकूर, पुंडलीक नायक, कौस्तुभ पिळगांवकार, कुतुबद्दीन जमावर, प्रज्ञेश गांवकार, शोएब शेख, इझान शेख, श्रेयस उसगांवकार, नामदेव रावूळ, मल्हार नायक, तनिश कडेकार, दर्शन महेंद्रकार, हर्ष रायकार.

गोंयची सेगीत तिसरी हार

■ भांगरभूंय । खेळां बातमीदार

फातोड्डें: बायलांचे 19 वर्सां पिराये सकयले टी-20 यूथ क्रिकेट सर्तींत गोंयच्या पंगडाक सेगीत तिसरे हारीक तोंड दिवचें पडलें. हैदराबादाच्या जिमखाना मैदानाचेर जाल्ले मॅचींत दिल्ली पंगडान गोंयचेर 9 विकेटींनी हार घाली.

टॉस जिखून पयलीं बॅटिंग करपी गोंयाक निर्धारित 20 ओव्हरांनी 9 विकेटी वगडावन फक्त 68 धांवड्यो

करप शक्य जाल्यो. हर्षिता यादव (15) आनी रिया नायक (17) होंकांच दोट्टी आंकडो हुपपाक शक्य जालें.

दिल्ली वतीन पुर्णगक सिमोदियान फक्त 15 धांवड्यो दिवन गोंयच्या 4 बॅट्समनांक बाद केले, जाल्यार रिया सोनीन दोन विकेटी घेतल्यो. प्रयुत्तर दितना दिल्लीन 10.5 ओव्हरांनी फक्त एक विकेट वगडावन गरजेच्यो धांवड्यो केल्यो. ओपनर उपासना यादवान 41 बॉलांनी 42 धांवड्यो केल्यो, जाल्यार श्वेता शंरावतान नाबाद 23 धांवड्यो केल्यो.

पुलिसांक काळखांत दवरून कोरगांवां जाल्यो धिरयो



■ भांगरभूंय । प्रतिनिधी

पेडणो: बंदी आसून लेगीत कोरगांवांत फाटल्या सोमारा फांतोडेर बैलांच्यो धिरयो जाल्या. पेडणे पुलिसांक मात ते विशीं कसलीच म्हायती मेळपाक शकली ना. मात मडगांव, सावंतवाडी, कणकवली ह्या वाठारांतल्या धिरयो मोगींनी ह्या वेळार गदीं केल्ली. धिरयो जाल्या उपरांत पुलिसांची धांवपळ सुरू जाली. पेडण्यात हरमल, मोरजी, मोंदें हांका पयली धिरयो जातल्यो. विक्रम नायक पेडणे पुलीस स्टेशनांत अशी म्हायती मेळ्ळ्या. कोरगांवांत फांतोडेच्या पाराक धिरयो जातात अशें एका धिरयो मोगीन आपलें नांव उक्ते करपाचें ना हे अटीचेर उलयतना सांगलें. धिरयांक कोणाचोय विरोध नास्तना गोंय सरकारान तांचेर कित्याक बंदी घातल्या तें कळपाक मार्ग ना. त्यो कायदेशीर केल्यार सरकाराक म्हसूल मेळटलो अशें एक बैल धनयान सांगलें. सरकाराक कॅसिनो चलतात मागीर धिरयांचेर बंदी कित्याक असो प्रश्न एक धिरयो मोगीन केला.

पेडणेचो पुलीस निरीक्षक दत्ताराम राऊत हांचे कडेन चवकशी केली तेन्ना ज्या कोणे ह्यो धिरयो आयोजीत केल्ल्यो तांका नेटीस धाडून उपरांत गुन्यांव नोंद करतले अशें सांगलें. कोणेय धिरयो आयोजीत केल्यार थळाव्या पंचायत मंडळान ताची दखल घेवन पुलिसांक कळोवपाक जाय अशें राऊत हांणी सांगलें.

मेरशेचें तळें आनी वझऱ्याचें सोबितीकरण: शिरोडकार

■ भांगरभूंय । प्रतिनिधी

पणजी: मेरशे हांगचे तळयेंचें तशेंच वझऱ्याचें सोबितीकरण करून तांची जतनाय करपाचे नदरेन इजिनीयरांक घेवन सगळ्या वाठाराची पळोवणी करून सगळे सोपस्कार पुराय करतले अशें उदकास्रोत मंत्री सुभाष शिरोडकार हांणी सांगलां. सोमाराक सान्ताक्रुजचो आमदार रुदोल्फ फर्नांडीस हांच्या वांगडा शिरोडकारान तळयेची पळोवणी केली.

फाटल्या गोंय विधानसभेच्या अधिवेशनांत शिरोडकारान तळी आनी वझऱ्याचें सोबितीकरण करपाचें आस्वासन दिल्लें. ते प्रमाण तांणी ही पळोवणी केली. ह्या वाठारांत केसिनो चलतात मागीर धिरयांचेर दिवचे नात. तळेंय येता तें खाशें उदक कशें बंद करपाक मेळटलें हाचोय अभ्यास करतले अशें शिरोडकार हांणी सांगलें.

सुमार 40 वर्सां आदी मेरशेच्या पोरण्या वझऱ्याचें सोबितीकरण केल्लें. आतां तें पोरणे जाल्ल्यान ताची परत बांदणी करून ह्या वाठाराची उदरगत करतले. उदकास्रोत खाल्या वतीन हीं सगळीं कामां करतले अशे शिरोडकार हांमी सांगलें.

वाळपय वाठारांत मेळ्ळी कॅस्ट्रो कोरल ह्या जिवाण्याची सामकी दुर्मिळ प्रजाती

जिवाणो इस्ट प्रदीप गंवडळकारान दिलें जिवदान

■ भांगरभूंय । प्रतिनिधी

वाळपय: जैव विविधतायेंत गिरेस्त आशिल्ल्या सत्तरी तालुक्यांत सामकी दुर्मिळ आशिल्ल्या कॅस्ट्रो कोरल ह्या जिवाण्याची प्रजाती मेळ्ळ्या. हाचे पयलीं सत्तरीच्या रान वाठारांत पट्टी वाघ तशेंच काळे वाघ मेळिल्ले. तातूंत महाराष्ट्रांत पोवळा म्हणटात त्या कॅस्ट्रो कोरलाची भर पडल्या. जिवाण्याची ही प्रजाती आशिया खंडांत आसा हें आतां सिद्ध जालां.

वाळपय शारांतल्या एक घरांत एक जिवाणे आशिल्ल्याची खबर दिल्या उपरांत जिवाणो इस्ट प्रदीप गंवडळकारान थंय धांव घेतली. तांणी ह्या जिवाण्याक धरून उपरांत रानांत सोडलें. हें एक वेगळ्याच तरेचें जिवाणे आसा अशें दिसिल्ल्यान तांणी ताचे विशीं चड म्हायती एकठांय केली. तें कॅस्ट्रो कोरल जिवाणे आसून ही प्रजाती दुर्मिळ आसा हें ताका कळ्ळें. कॅस्ट्रो कोरल जिवाणे सामकें विखारी आसा. सहसा जे कोणाचे नदरेक पडना. वयले वयर पळयल्यार कापणे सारकें दिसपी ह्या जिवाण्याचो पेट सकयल्लो कोर खर विखाक लागून भगवो आसता. फातरा



खाला वा सुकल्ल्या पानांत हें जिवाणे रावता अशें गंवडळकारान सांगलें. ल्हान बेवकां, शेड्डे, गांयडोळ हें ताचें भक्ष्य आसता. सादारण दोन तें अडेज फूटां मेरेन ताची लांबी आसता. बोटा इतली ताची जाडी आसता. तकलेर भागवी जाड रेशा आसता. धिरातेन हें जिवाणे आपली शेपडी गोल करून ती जमनीचेर आपटून आपल्या म्हाऱ्यांक येनाकात अशी शिटकावणी दिता अशी म्हायती तांणी दिली.

ओबोली घाटांत हें जिवाणे चड करून मेळटा. ताची चड म्हायती उपलब्ध नासली ती आशिया आनी अमेरिका खंडांत ताच्यो फकत 400 प्रजाती मेळटात. चडांत चड तीन फूट मेरेन ताची लांबी आसता अशें गंवडळकारान सांगलें.



मोबायल कनेक्टिव्हिटीचें उक्तावण करतना सभापती रमेश तवडकार, खोतीगांवचो सरपंच आनंदू देसाय आनी पंच वांगडी

खोतीगांव चार वर्सां उपरांत नॅटवर्क कव्हेरेज

■ भांगरभूंय । प्रतिनिधी

काणकोण: चार वर्सां उपरांत खोतीगांव वाठारांतल्या लोकांक निमाणे मोबायल नॅटवर्क कव्हेरेज मेळ्ळी. जिओ नॅटवर्क सर्व्हिस कंपनीन उबारल्ल्या मोबायल टॉवरचे गांथी जंयती दिसा उक्तावण केलें. गांवांतल्या लोकांच्या, चड करून तरणाट्यांच्या मुखांमळार ताका लागून समाधानाचें हासें दिसून आयलें.

एके खाजगी कंपनीन खोतीगांवात टॉवर उबारून तो दुसरे एके खाजगी कंपनीक मोबायल सेवे खातीर भाड्यान दिल्लो. मात ताणे भाडें दिवपाक घाळपणान केल्ल्यान ही सेवा बंद

केल्ली. ती चार वर्सां उपरांत गांथी जंयती दिसा परत सुरू जाली. सुमार तीन हजार लोकांक हे सेवेचो लाब मेळपाक सुरवात जाल्या.

काणकोणचो आदलो आमदार आनी उपसभापती इजिदोर फर्नांडीस हांणी बीएसएनएल आनी हेर खाजगी कंपनी कडेन उलोवणी करून मोबायल सेवा सुरू करपा खातीर यत्न केल्ले. पुराय खोतीगांवांतल्या दोंगोर वाठारांत चार मोबायल टॉवर उबारपा खातीर तांणी यत्न केल्ले. मुख्यमंत्री डॉ प्रमोद सावंत हांणी लेगीत ते खातीर यत्न चलयल्ले. सध्याचो काणकोणचो आमदार आनी सभापती रमेश तवडकार हांका डॉ सावंत हांणी तीन म्हयन्यांत मोबायल

कनेक्टिव्हिटी मेळोवन दिवपाचें उतर फाटल्या एप्रील म्हयन्यांत दिल्लें.

सभापती रमेश तवडकार हांणी जिओ नॅटवर्क सर्व्हिसेचे दीपक शहा, खोतीगांवचो सरपंच आनंदू देसाय, उपसरपंच पूतम गांवकार आनी पंच वांगड्याचे हजेरींत मोबायल टॉवरचें उक्तावण केलें. खोतीगांव साख्खा रान वाठारांत मोबायल कनेक्टिव्हिटी हाडपा खातीर यत्न केल्ल्यांचें आनंदू देसाय हांणी उपकार मानले. ह्या टोंवरा वयल्यान खोतीगांव पंचायत वाठारांतल्या इंद्र, मोर्फामळ, भुतपाळ, नडके, केरी, लोवं, बाशें, येडें, कुसकें हांगच्या लोकांक आतां मोबायल नॅटवर्क मेळटलें.

गोवा शिपयार्डाक दिल्ली एनओसी रद्द करपाची एमएमसी बसकेंत मागणी

■ भांगरभूंय । प्रतिनिधी

वास्को: गोवा शिपयार्डाक तांचे नवे बिल्डिंगे खातीर दिल्ल्या ऑक्झुपन्सी प्रमाणपत्राच्या प्रश्ना वयल्यान मंगळरा मुर्गांव पालिका मंडळाचे (एमएमसी) बसकेंत बरीच तापातापी जाली. ही ऑक्झुपन्सी तशेंच शिपयार्डाक दिल्ली एनओसी बेगोबेग रद्द करपाची मागणी नगरसेवकांनी करून ते संबंदीचो थाराव पास केलो. पालिका प्रशासन खाल्यान धाडिल्ल्या पत्राक लागून आमी शिपयार्डाक एनओसी दिल्ली अशें नगराध्यक्ष लियो रॉड्रिगज हांणी बसके उपरांत पत्रकारांक सांगलें.

फाटल्या तीन म्हयन्यां सावन शिपयार्डा ऑक्झुपन्सीचो प्रश्न चल्ला. पालिका प्रशासन खाल्यान ती दिवपाक लायिल्ल्यान आमी ती दिली अशें

नगराध्यक्षान सांगलें. शिपयार्डान मुखेल रस्त्यार बांदिल्ली राखणे वणत बांदकामा उपरांत मोडून उडोवपाचें उतर दिल्लें मात ताका पाळो दिलो ना. पालिका प्रशासनाच्या निर्णया आड न्यायालयांत याचिका सादर करची अशी सुचोवणी नगरसेवकांनी केल्या.

वॉर्ड 15ची नगरसेविका प्रिया राऊत हिणे पालिका प्रशासनान लोकनियुक्त पालिका मंडळाचेर चेंपण हाडपाचें जें काम केला ते विशी नाराजी उक्तायली. शिपयार्डान थळाव्यांक रोजगार मेळना तेन्ना तांचे चड लाड करपाची गरज ना अशें तिणे सांगलें. पालिका प्रशासन खाल्याक हाताक धरून शिपयार्ड आपल्याक जाय तें करता हे कायद्याक धरून ना अशें नगरसेवक आनी वास्को भाजपा मंडळ अध्यक्ष दीपक नायक हांणी सांगलें.

शेनवाराच्यान म्हापश्यां भारत व्याख्यान माळ

■ भांगरभूंय । प्रतिनिधी

म्हापशें: गोंय मुक्तीच्या हिरक महोत्सवा निमतान म्हायती आनी प्रसिद्धी खाल्यान पुरस्कृत केल्ली दोन दिसांची भारत व्याख्यान माळ शेनवारच्यान हनुमान नाट्यगृहांत सुरू जातली. म्हायती खाल्याचे संचालक दीपक बांदेकार हे ह्या वेळार मुखेल सोयरे आसतले. आयतार 9 ऑक्टोबराक राष्ट्रीय स्वयंसेवक संघाचे आदले प्रचारक आनी भाजपाचे राष्ट्रीय सचीव सुनील देवधर हे बलशाली भारत ह्या विषयाचेर उलयतले. आदले पुलीस अधिक्षक उमेश गांवकार मुखेल सोयरे आनी उद्देजक विवेक केरकार मानाचे पावणे म्हणून हाजीर रावतले.

शेतकार लुकसाण भरपाये वयल्यान विजयाचो सरकाराचेर परतून हल्लो

■ भांगरभूंय । प्रतिनिधी

मडगांव: टीसीपीतल्या कथीत घोटाळ्या वयल्यान मुख्यमंत्री डॉ प्रमोद सावंत हांचेर हल्लो करपी आमदार विजय सरदेसाय हांणी शेतकारांक दिवपाचे लुकसाण भरपाय रक्कमे वयल्यान सरकाराक परत धोर धरलां. मंत्रिमंडळाच्या सोपूत विधी कार्यावळीचेर खर्च करपाक 6 कोटी आसात मात शेतकारांक लुकसाण भरपाय दिवपाक सव्वा कोटी कित्याक नात, असो प्रश्न तांणी केला.

गोंयांत आयिल्ल्या तोंकते चक्रीवादळाक लागून राज्यांतल्या शेतकारांचें व्हडा प्रमाणात लुकसाण जाल्लें. ताकां लुकसाण भरपाय दिवपाचें उतर प्रमोद सावंत सरकारान दिल्लें. हे गजालीक तीन वर्सां जालीं तरी शेतकारांक अजून लुकसाण भरपाय मेळना. लुकसाण

भरपायेची रक्कम सुमार सव्वा कोटी रुपयांची आसा. सरकार ती दिवपाक घाळपणा करता. समाजाच्या निमण्या घटका मेरेन सरकारी लाब पावोवपाची भाशा करपी सावंत सरकाराचो अंत्योदय म्हण्टात तो होच काय कितें अशें सरदेसाय हांणी विचारलां.

सरकारान शेतकारांक सव्वा कोटी रुपयांची लुकसाण भरपाय अजून दिली ना अशी म्हायती आपल्याक म्हायती हक्क कायद्या खाला दिल्या अशें द्रिट करून शेतकार सरकाराक अंत्योदय तत्वांत बसनाक काय कितें, असो तांणी प्रश्न केला. शेतकारांच्या प्रस्नाक वाचा फोडली म्हणून आपणाक आनी एक नेटीस धाडनास्तना दिवाळी पयलीं शेतकारांक लुकसाण भरपाय फारीक करून तांची दिवाळी फुलयात, असो सल्लो तांणी मुख्यमंत्री डॉ सावंत हांका दिला.

पुरावे नाशिल्ल्यान खुनाच्या गुन्यावांतल्यान सुटका

■ भांगरभूंय । प्रतिनिधी

पणजी: दिवाडी हांगच्या वृद्धाश्रमांत रावपी जुवांव रिबेलो हाचो खून केल्ल्याचो आरोप आशिल्ल्या इलियास सिक्वेरा हांची फिर्यादी पक्ष पुरावे सादर करपाक शकलो ना देखून पणजेच्या उत्तर गोंय जिल्हो आनी सत्र न्यायाधीश छोळू गांवस हांणी निर्दोश सुटका केली.

खुनाची कागाळ वृद्धाश्रमाची प्रभारी मोनिका रॉड्रिगज हिणे पोरणे गोंयच्या पुलीस स्टेशनांत 14 ऑक्टोबर 2019 दिसा केल्ली. जुवांव रिबेलो आनी इलियास हाचें साद्या कारणा वयल्यान झगडें जाल्लें. सांजे 7 वरांचेर ते न्हिदपाक गेले मात थोड्या वेळार रिबेलो जखमी जाल्ल्याचें पळोवन

ताका हॉस्पिटलांत दाखल केल्लें. 7 नोव्हेंबराक ताका उपचार सुरू आसतना मरण आयिल्ल्यान पोरणे गोंय पुलिसांनी इलियास आड खुनाचो गुन्यांव नोंद केल्लो.

पोरणे गोंयचे तेन्नाचो पुलीस निरीक्षक कृष्णा सिनारी हांणी जिल्हो आनी सत्र न्यायालयांत आरोपपत्र सादर केल्लें. इलियास हाचो वकील वाय येल्गर हांणी युक्तिवाद करतना खून जाल्ल्याचें प्रत्यक्ष पळोवपी नाशिल्ल्यान तशेंच रिबेलो हाचे कुडीचेर केल्ल्या पोस्टमॉर्टमांत साताच्या संसर्गाक लागून (सेप्टिसिमिया) आनी शॉक बलिल्ल्यान ताका मरण आयलें अशें नमूद केल्ले अशें सांगलें. इलियास हाणे खून केल्ल्याचे पुरावे नाशिल्ल्यान न्यायालयान ताका निर्दोश थारायलो.

लोकभारोत लोकांचो आवाज

भांगारभूंय



To get the **Free PDF Copy**
of लोकभारोत लोकांचो आवाज **भांगारभूंय** on whatsapp daily



Click **here** and join our official
Whatsapp Group.



Readmore : bhaangarbhuin.com



Follow us @[bhaangarbhuin](https://twitter.com/bhaangarbhuin)



facebook.com/bhaangarbhui



Log on : epaper.thegoan.net